

تخلکیم اور جرگہ

تعارف واہمیت، طریقہ کار اور متعلقہ فقہی مسائل

مؤلف :

حضرت مولانا مفتی عبید الرحمن صاحب، مردان

مکتبہ دارالتقویٰ، مردان

adilraza.ar28@gmail.com

5.....	باب اول: تحکیم کا تعارف و شرائط
5.....	تحکیم کا تعارف
5.....	تحکیم کے اطراف
6.....	تحکیم کی مشروعیت
7.....	تحکیم کا شرعی حکم
8.....	تحکیم کا رکن
9.....	تحکیم کی شرائط
9.....	فریقین کے لحاظ سے شرائط
10.....	حکم (ثالث) کے لحاظ سے شرائط
11.....	محل تحکیم کے اعتبار سے شرائط
11.....	فیصلہ کے اعتبار سے شرائط
11.....	تحکیم کی فقہی حیثیت
12.....	قاضی اور ثالث کے فیصلہ کا مقارنہ
12.....	اتقائی نکات
13.....	اختلافی نکات
14.....	تحکیم کے فوائد
16.....	باب دوم:
17.....	فصل اول: فصل نزاع کی مختلف صورتوں کا تحقیقی و تطبیقی جائزہ
18.....	پہلا ادارہ: سرکاری عدالتیں
18.....	شرعی تجزیہ
20.....	دوسرا ادارہ: قومی جرگہ

20 نظام جرگہ کا شرعی تجزیہ
21 جرگہ اور عدالتی نظام میں ایک اساسی فرق
21 تیسرا ادارہ: ڈی آر سی
22 چوتھا ادارہ: جماعت المسلمین
22 فقہی تجزیہ
22 پانچواں ادارہ: غیر سرکاری نظام قضاء
23 فقہی تجزیہ
23 فصل دوم: دینی مدارس میں تحکیم کی رائج صورتیں اور ان کا تنقیدی جائزہ
25 مناسب نظم اور کچھ تجاویز
28 باب سوم:
29 فصل اول: تحکیم سے وابستہ شرعی و فقہی مسائل
29 حکم کے فیصلے کی فقہی تکلیف: فیصلہ یا صلح؟
30 مصالحت ہونے پر ایک استدلال اور اس کا جواب
32 فیصلہ کرنے پر اجرت لینا
33 فریقین کا الگ الگ حکم مقرر کرنا
34 فاسق شخص کو حکم مقرر کرنا
36 اہل جرگہ کا زر ضمانت رکھنا
37 زر ضمانت سے فیس وصول کرنا
38 ثالث کا کسی اور کو ثالث بنانا
38 اجتہادی مسائل میں تحکیم کا قضیہ
39 کھلی اجازت دینے کے مفاسد

- 43 بعض مسائل میں فتویٰ نہ دینے کا مطلب
- 45 تعزیر بالمال کی بنیاد پر فیصلہ کرنا
- 46 ثالث کا فیصلہ عدالت میں پیش ہو جائے
- 47 ثالث کے لئے تحفہ اور ضیافت قبول کرنے کا حکم
- 50 فصل دوم: تحکیم کے تصور و تصدیق سے متعلقہ اشکالات و شبہات کا جائزہ
- 50 پہلا اشکال: اسلامی ملک میں اس کی ضرورت کیا ہے؟
- 50 جواب
- 51 دوسرا اشکال: قوت نافذہ کے بغیر تحکیم کا کیا فائدہ ہے؟
- 53 تیسرا اشکال: دارالافتاء کے باوجود تحکیم کی ضرورت کیوں؟
- 54 جواب
- 55 چوتھا اشکال: ریاستی ذمہ داری اپنے سر کیوں لے لی جائے؟
- 55 جواب:

بِسْمِ اللّٰهِ الرَّحْمٰنِ الرَّحِیْمِ

باب اول: تحکیم کا تعارف و شرائط

تحکیم کا تعارف

اس کا لغوی معنی ہے: کسی کو حاکم، ثالث بنانا۔ کسی کو فیصلہ کرنے اور حکم چلانے کے لئے مقرر کرنا۔ فقہ کی اصطلاح میں بھی یہ لفظ تقریباً اسی معنی میں استعمال ہوتا ہے، چنانچہ "بجر" میں ہے:

وأما في الاصطلاح فهو تولية الخصمين حاكما يحكم بينهما¹

ترجمہ: اصطلاح میں فریقین کا ایک ایسے شخص کو ثالث اور حکم مقرر کرنا جو ان کے درمیان فیصلہ کرے۔

تحکیم کے اطراف

تحکیم کے لئے درج ذیل چار چیزیں ضروری ہیں:

- ۱: فریقین: جو کسی کو اپنے درمیان فیصلہ کرنے کے لئے متعین کرتے ہیں اور اس کو اختیار دیتے ہیں کہ ان کے درمیان فیصلہ کرے۔ عربی میں ان کو محکم کہا جاتا ہے۔
- ۲: ثالث: وہ شخص جس کو فریقین اپنے درمیان فیصلہ کرنے کے لئے متعین کرتے ہیں، اس کو "محکم"، "ثالث" اور بعض اوقات حکم بھی کہا جاتا ہے۔
- ۳: نزاع و حادثہ: وہ حل طلب قضیہ جس میں فریقین کا باہم اختلاف ہو، اس کو "محلوم فیہ" سے تعبیر کیا جاتا ہے۔

¹ البحر الرئق: کتاب القضاء، باب التحکیم، ج 7، ص 24.

۴: فیصلہ: ثالث کو اختیار ملنے کے بعد وہ دونوں فریق کے درمیان فیصلہ کرتا ہے، اس کو "حکم" کہا جاتا ہے۔

تحکیم کی مشروعیت

کسی چیز کے مشروع ہونے کے لئے شریعت کے چار دلائل میں سے کسی ایک سے ثابت ہونا کافی ہوتا ہے، لیکن تحکیم کی مشروعیت اور جواز چاروں دلائل سے ثابت ہوتا ہے، جس کا مختصر بیان یہ ہے:

الف: قرآن کریم نے زوجین میں اختلاف کے وقت اتفاق پیدا کرنے کے لئے حکم بنانے کا حکم دیا ہے، چنانچہ سورۃ نساء آیت رقم پینتیس میں ہے:

{ وَإِنْ خِفْتُمْ شِقَاقَ بَيْنِهِمَا فَابْعَثُوا حَكَمًا مِنْ أَهْلِهِ وَحَكَمًا مِنْ أَهْلِهَا إِنْ يُرِيدَا إِصْلَاحًا يُوَفِّقِ اللَّهُ بَيْنَهُمَا } [النساء: 35]

ترجمہ: اور اگر تمہیں کہیں میاں بیوی کے تعلقات بگڑ جانے کا خطرہ ہو تو ایک منصف مرد کے خاندان میں سے اور ایک منصف عورت کے خاندان میں سے مقرر کرو اگر یہ دونوں صلح کرنا چاہیں گے تو اللہ ان دونوں میں موافقت کر دے گا

ب: حضور صلی اللہ علیہ وسلم نے خود غزوہ بنی قریظہ کے موقع پر حضرت سعد بن معاذ رضی اللہ عنہ کو حکم ٹھہرایا تھا۔ حضرت ابو شریحہ ہانی بن یزید وغیرہ کے فیصلوں پر نہ صرف خاموشی بلکہ بعض اوقات تحسین بھی فرمائی تھی۔ حضرات صحابہ کرام نے بھی مختلف مواقع پر ایک دوسرے کو حکم بنایا اور اس کے بعد فیصلہ پر عمل درآمد فرمایا۔

ج: تحکیم کے جائز ہونے پر اہل علم کا اتفاق رہا ہے، سلف و خلف میں سے کسی مستند عالم سے اس کا انکار ثابت نہیں ہے۔

د: قضاء پر قیاس کرتے ہوئے بھی اس کا جائز ہونا ہی معلوم ہوتا ہے، دونوں جھگڑوں کے ختم کرنے اور تنازع کے رفع کرنے کے طریقے ہیں۔

تحکیم کا شرعی حکم

تحکیم فی نفسہ ایک جائز اور مباح کام ہے، کوئی فرض یا واجب نہیں ہے اور ممنوع و حرام بھی نہیں ہے۔ فقہی کتابوں میں عام طور پر اسی حیثیت کے ساتھ اس کی تفصیل ذکر کی جاتی ہے، تاہم یہ تحکیم کافی نفسہ حکم ہے، بعض خارجی عوامل کی وجہ سے اس کے حکم میں تغیر بھی آسکتا ہے، چنانچہ باہمی جنگ جھگڑوں کا ختم کرنا شرعی عارضہ وری ہے اور یہ بھی لازم ہے کہ جھگڑوں کے رفع کرنے کا طریقہ شرعی تعلیمات کے مطابق ہو، اس کے لئے سب سے مفید، قابل عمل اور مؤثر ذریعہ تو شرعی نظام قضاء ہی ہے، اگر کہیں ایسا نظام قائم ہو تو ظاہر ہے کہ وہاں قضاء کے علاوہ تحکیم مباح ہی ہوگی کہ وہ شرعی نظام قضاء کی طرح مؤثر راستہ نہیں ہے اور اصل دینی ذمہ داری (لوگوں کے نزاعات کا تصفیہ) اسی نظام سے اچھی طرح حاصل کی جاسکتی ہے، البتہ جہاں کوئی علاقہ ملک اس نظام قضاء کی نعمت سے محروم ہو، کہ یا تو وہاں سرے سے کوئی نظام قضاء ہی موجود نہ ہو یا نظام تو موجود ہو لیکن شرعی تعلیمات کے مطابق نہ ہو جیسا کہ دنیا کے بیشتر ممالک کا یہی حال ہے¹، تو ایسی صورت میں جہاں

¹یہ عالم اسلام کے لئے بہت بڑی بد قسمتی اور نہایت محرومی کی بات ہے کہ ہماری ناقص معلومات کے مطابق امارت اسلامیہ افغانستان کے علاوہ کہیں بھی مکمل اسلامی عدالتی نظام قائم نہیں ہے جس زمین پر اشتراکیت جیسی ناسور اور خالص مادیت جیسے خلاف عقل و فطرت نعرے و جذبات نافذ ہو سکتے ہیں، اس کے بیرو کار بھر پور قوت و شجاعت کے ساتھ ان جیسے باطل نظام ہائے معیشت کو انسانیت کے لئے نعمت باور کرنا نافذ کر سکتے ہوں، ہزاروں ہی نہیں، لاکھوں افراد کو موت کے گھاٹ اتار کر ان پر یہ نظریات مسلط کر سکتے ہوں، وہاں اسلامی نظام کے نفاذ کے بارے میں شعوری و غیر شعوری طور پر انداز تلاش کئے جاتے ہیں۔ اللہ تعالیٰ نے کتنے ہی حکیمانہ انداز میں مسلمانوں کی ضمیر کو جھنجھوڑتے ہوئے ارشاد فرمایا:

رفع خصومات اور فصل نزاعات تحکیم کی صورت میں متعین ہو جائے، وہاں یہ صرف جائز ہی نہیں، بلکہ شرعی نقطہ نظر سے ضروری قرار پائے گا۔

حضرات فقہائے کرام تحکیم کو "قضاء" کے ضمن میں ذکر کرتے ہیں اور ان کے زمانے میں نظام قضاء رائج تھا، جزوی خرابیوں کے اعتراف کے باوجود جب تک نظام خلافت برقرار رہا، ساتھ نظام قضاء بھی شرعی تقاضوں کے مطابق کسی نہ کسی درجے میں برقرار رہا، اس لئے اس زمانے میں تحکیم کا وہی حکم تھا جو انہوں نے بیان فرمایا ہے لیکن جس جگہ اس جیسی صورت حال نہ ہو وہاں اسی حکم کا برقرار رہنا ضروری نہیں ہے۔

تحکیم کارکن

تحکیم کا اصل رکن دو چیزیں ہیں:

الف: فریقین کے وہ الفاظ جن کے ذریعے وہ کسی ثالث کو اپنے درمیان فیصلہ کرنے کا

اختیار سونپتے ہیں۔

ب: ثالث کا قبول کرنا۔ اگر ثالث اس سپردگی کو قبول نہ کرے تو بھی وہ حکم نہیں بنے گا اور اس کے فیصلے کو وہ تقدس حاصل نہ ہو گا جو حکم کے فیصلے کو حاصل ہوتا ہے۔ "بحر" میں ہے:

وركنه اللفظ المدال عليه مع قبول الآخر فلو حكما رجلا فلم يقبل

لا يجوز حكمه إلا بتجديد التحكيم كذا في المحيط.¹

{ وَلَا تَهْنُوا فِي ابْتِغَاءِ الْقَوْمِ إِنْ تَكُونُوا تَأْلَمُونَ فَإِنَّهُمْ يَأْلَمُونَ كَمَا تَأْلَمُونَ وَتَرْجُونَ مِنْ

اللَّهِ مَا لَا يَرْجُونَ وَكَانَ اللَّهُ عَلِيمًا حَكِيمًا } [النساء: 104]

¹ البحر الرئق: كتاب القضاء، باب التحكيم، ج 7، ص 24.

ترجمہ: تحکیم کل کہہ الفاظ ہیں جو ثالث کے قبول کے ساتھ تحکیم پر دلالت کرتے ہیں، پس اگر فریقین نے ایسے شخص کو ثالث بنایا جو انکی پیردگی کو قبول نہ کرے تو اس کا ثالث بنانا جائز نہیں ہے الا یہ کہ نئے سرے سے اس کو ثالث بنائے۔

تحکیم کی شرائط

جیسا کہ پہلے تحریر کیا گیا ہے تحکیم کے ساتھ چار چیزیں وجود میں آتی ہیں جن کو تحکیم کے اطراف سے تعبیر کیا جاسکتا ہے، اب تحکیم کا معاملہ درست ہونے کے لئے جن شرائط کی ضرورت ہے، ان میں سے بعض کا تعلق تو ان فریقین کے ساتھ ہے جو کسی کو اختیار دے کر ثالث بناتے ہیں، بعض کا تعلق اسی ثالث کے ساتھ ہے جبکہ بعض کا متعلقہ نزاعی مسئلہ اور بعض کا تعلق ثالث کے فیصلہ کے ساتھ ہے۔ یہاں اختصار کے ساتھ ترتیب وار سب اہم شرائط کو ذکر کیا جاتا ہے۔

فریقین کے لحاظ سے شرائط

فریقین کے اعتبار سے ایک شرط تو یہ ہے کہ وہ دونوں عقل مند ہوں۔ تحکیم کے نتیجے میں ثالث فریقین کے درمیان فیصلہ کرتا ہے جس میں مادی لحاظ سے فائدہ اور نقصان دونوں کا احتمال ہوتا ہے، اور ان جیسے معاملات کے سرانجام دینے کے لئے ضروری ہے کہ کرنے والے عقل و شعور رکھتے ہوں۔

دوسری ضروری بات یہ ہے کہ فریقین اپنی رضامندی سے ثالث کو مقرر کریں اور اس کو اپنے درمیان فیصلہ کرنے کا اختیار دے دیں۔

۷: اگر فریقین نے ایک سے زیادہ افراد کو ثالث بنایا ہوں تو ان کا فیصلہ تب نافذ سمجھا جائے گا جبکہ سب باہمی اتفاق سے فیصلہ کریں۔

محلّ تحکیم کے اعتبار سے شرائط

اس لحاظ سے بنیادی طور پر ایک ہی شرط ہے وہ یہ ہے کہ معاملہ فریقین کے دائرہ اختیار میں داخل ہو۔ لہذا جو چیزیں خالص اللہ تعالیٰ ہی کے حقیق ہیں مثال کے طور پر حدّ زنا، سرقہ اور لعان وغیرہ۔ وہاں تحکیم کا اعتبار نہیں ہے۔

فیصلہ کے اعتبار سے شرائط

تحکیم کے معاملہ میں اگر فریقین نے حکم کو شرعی احکام کی روشنی میں فیصلہ کرنے اختیار دیا ہو تو اس کا فیصلہ شرعاً نافذ ہونے کے لئے ضروری ہے کہ شرعی حدود و احکام کے دائرہ کار میں رہتے ہوئے فیصلہ کیا ہو۔ مثال کے طور پر گواہوں، قسم، نکول (قسم) دلانے کے باوجود مدعی علیہ کا قسم کھانے سے اعراض یا انکار کنا (یا مضبوط اور غیر مختل قرآن کی بنیاد پر فیصلہ کیا ہو۔ مدعی یا مدعی علیہ میں سے جس کے ذمہ جو کچھ لازم کیا ہو، وہ شرعاً بھی ان کے ذمہ لازم ہوتے ہو۔

تحکیم کی فقہی حیثیت

تحکیم کا معاملہ فریقین کی صوابدید پر موقوف ہے، وہ چاہیں تو کسی کو ثالث مقرر کریں اور چاہیں تو ایسا نہ کریں، مقرر کرنے کے بعد بھی جب تک حکم مفوضہ اختیار کے مطابق فیصلہ نہ کرے تب تک دونوں فریق میں سے ہر ایک کو اختیار حاصل ہے کہ چاہے تو اپنا اختیار واپس لے کثالث کو معزول کرے اور چاہے تو برقرار رکھے، لیکن فیصلہ انجام پانے

کے بعد دونوں کی شرعی اور اخلاقی ذمہ داری ہے کہ اس فیصلہ کو درست تسلیم کر لیں اور اس کے مطابق نزاع ختم کریں، ورنہ تو گناہ ہو گا۔
"بجر" میں ہے:

وصفته قبل الحكم الجواز وبعده اللزوم¹

ترجمہ: اس کا فقہی حکم یہ ہے کہ فیصلہ انجام پانے سے پہلے فریقین کے لئے جائز ہیں (چاہے تو اپنا اختیار واپس لے کر ثالث کو معزول کرے اور چاہے تو برقرار رکھے)، لیکن فیصلہ انجام پانے کے بعد دونوں فریق کے لئے فیصلہ کو درست تسلیم کرنا لازم ہیں۔

قاضی اور ثالث کے فیصلہ کا مقارنہ

قاضی اصطلاح میں وہی شخص ہے جس کو حکومت کی طرف سے عہدہ قضاء کا ذمہ دار ٹھہرایا جائے جبکہ ثالث کو حکومت کی طرف سے کوئی خصوصی اختیار تفویض نہیں ہوتا بلکہ فریقین ہی اپنی حد تک اس کو اختیار دیتے ہیں۔

اتفاقی نکات

دونوں کے کام میں اتفاقی نکات یہ ہیں:

۱: دونوں ہی تنازعات کا فیصلہ کرتے ہیں۔

۲: فیصلہ شریعت کے مطابق ہو تو اس کو ماننا ضروری ہوتا ہے اور بلا وجہ اس سے

روگردانی کرنا ناجائز و گناہ ہے۔

¹ البحر الرئق: کتاب القضاء، باب التحکیم، ج 7، ص 25.

۳۰: دونوں کے لئے اس بات کا لحاظ ضروری ہے کہ تہمت کی جگہوں سے بچتے رہیں، لہذا اپنے اصول (والدین اور ان کے اوپر تک کے والدین)، فروغ (اولاد اور ان کی اولاد) اور بیوی کے حق میں کیا ہوا فیصلہ نافذ نہیں ہوگا۔

اختلافی نکات

درج ذیل بعض امور میں دونوں فیصلے مختلف ہو جاتے ہیں:

۱: قاضی کا فیصلہ تمام ان لوگوں پر لاگو ہوگا جن پر فیصلہ کرنے کا اختیار اس کو سپرد کیا گیا ہو جبکہ حکم کا فیصلہ فریقین پر ہی نافذ ہوگا۔ اس کو یوں بھی تعبیر کیا جاسکتا ہے کہ قاضی کا فیصلہ فریقین کے علاوہ کو بھی متعدی ہوتا ہے جبکہ ثالث کا فیصلہ فریقین کی حد تک ہی محدود ہوتا ہے، ان کے علاوہ کی طرف متعدی نہیں ہوتا۔

۲: تمام اتفاقی اور اجتہادی مسائل میں قضائے قاضی کا سہارا لینا درست ہے اور اس کے مطابق عمل کرنا بھی درست ہے، چنانچہ اگر خفی مدعی یا مدعی علیہ کا فیصلہ کسی شافی یا مالکی قاضی کے پاس پہنچایا گیا اور اس نے اپنے ہی مذہب کے مطابق فیصلہ کیا تو یہ فیصلہ بھی نافذ ہوگا اور کسی دوسرے قاضی کے پاس اگر یہی قضیہ نظر ثانی کے لئے پیش ہو جائے تو اس پر اس فیصلہ کو نافذ رکھنا لازم ہے، اگرچہ اس کا اپنا موقف کچھ اور ہو جبکہ ثالث کے فیصلے کا یہ حال نہیں ہے۔

۳: قاضی کو چونکہ حاکم کی طرف سے اختیارات تفویض ہوتے ہیں، اس لئے وہ اپنے ماتحت تمام رعیت پر ولایت عامہ رکھتا ہے اور شرعی حدود میں رہتے ہوئے کسی بھی قضیہ میں اپنے اختیارات استعمال کر سکتا ہے جبکہ ثالث کا اختیار فریقین کے تفویض

کرنے پر ہی موقوف ہوتا ہے، وہ اگر اختیار دیں گے تو جب تک معزول نہ کریں، اس وقت تک اختیار حاصل ہو گا اور جب وہ معزول کریں، اس کا اختیار بھی جاتا رہے گا۔

تحکیم کے فوائد

نظام تحکیم کے قیام کے نمایاں فوائد یہ ہیں:

الف: اللہ تعالیٰ کا ایک حکم کا قائم ہونا۔ یوں تو تحکیم بذات خود ایک مباح کام ہے جو فرض یا واجب نہیں ہے، بنیادی ضروری چیز یہ ہے کہ لوگوں کے باہم تنازعات دینی تعلیمات کے مطابق حل کر لئے جائیں، اس کے لئے شریعت نے قضاء کا شعبہ قائم فرمایا۔ اگر قضاء سے یہ مقصود پورا ہوتا ہے تو بہت اچھا اور اس کے ہوتے ہوئے تحکیم مباح ہو کر رہے گی، لیکن اگر کہیں نظام قضاء سے یہ مقصود حاصل نہ ہوتا ہو، وہاں تحکیم کی دینی حیثیت واہمیت بڑھ جائے گی اور اگر شرعی نظام قضاء کی طاقت نہ ہو تو اپنی استطاعت کی حد تک نظام تحکیم کا قائم کرنا ضروری ہو جاتا ہے۔

ب: جس طرح نظام قضاء بہت سے معاصی و منکرات سے بچنے بچانے کا ایک مستحکم ذریعہ تھا، یوں ہی اس کے نہ ہونے کی صورت میں نظام تحکیم کا بھی یہی حال ہے۔ لوگوں کے تنازعات کو حل کرنے کی سرے سے کوئی کوشش ہی نہ کی جائے یا کوشش تو کی جائے لیکن اس میں شرعی تعلیمات کا پاس و لحاظ نہ رکھا جائے تو دونوں صورتوں میں منکرات کا ارتکاب کرنا تقریباً یقینی ہے۔

ج: مروجہ عدالتی نظام کی بنسبت تحکیم کا راستہ سستے انصاف کا بھی حامل ہے اور سہولت کا بھی۔ اس کے سہارے سہولت کے ساتھ انصاف حاصل کیا جاسکتا ہے۔
د: اس میں زیادہ تاخیر کے بغیر ہی حق دار کو حق مل جاتا ہے۔

ر:عدالتی نظام کی بنسبت اس میں پیچیدگی بھی کم ہے۔
س:تحکیم اگر دینی تعلیمات کے مطابق ہو تو یہ خدمت دین کا بھی بہت بڑا ذریعہ
ہے اور اس کو آسانی کے ساتھ لوگوں کے دینی شعور بیدار کرنے کا ذریعہ بنایا جاسکتا ہے
، اس کے ذریعے ان کے اندر دینی حس اور جامع دین کی فکر و احساس کو بیدار کیا جاسکتا ہے۔



باب دوم:

- ❖ فصل اول: فصل نزاع کی مختلف صورتوں کا تحقیقی و تطبیقی جائزہ
- ❖ فصل دوم: دینی مدارس میں تحکیم کی رائج صورتیں اور ان کا تنقیدی جائزہ

فصل اول:

نزاع کی مختلف صورتوں کا تحقیقی و تطبیقی جائزہ

اس بات میں کوئی شبہ نہیں ہے کہ انسان مدنی الطبع اور اجتماعیت پسند واقع ہوا ہے، وہ فطری طور پر اس بات کا خواہاں ہوتا ہے کہ اپنے جیسے انسانوں کے ساتھ مل کر رہے، سب سے الگ تھلگ زندگی گزارنا اس کی طبیعت و مزاج کے خلاف ہے۔ اسی طرح یہ بات بھی محتاج دلیل نہیں ہے کہ انسان جب اپنے اس طبعی جذبے کے مطابق مل جل کر رہیں گے تو ان کے درمیان متنوع قسم کے اختلافات و نزاعات پیش آئیں گے، ایسا ہونا بہت ہی بعید ہے کہ انسانی معاشرہ ہو اور اس میں باہم کوئی تنازع و اختلاف ہی پیش نہ آئے، حضرات انبیائے کرام (علیہم الصلوٰۃ والسلام) کے علاوہ کسی انسانی معاشرے میں اس کا تجربہ آج تک شاید نہیں ہوا۔

لہذا یہ دو باتیں تو بدیہی سی ہیں کہ:

الف: انسان اجتماعیت پسند ہے، مل جل رہنے کو ترجیح دیتا ہے۔ ب: مل جل کر رہنے کی صورت میں باہم اختلافات و تنازعات پیدا ہوتے ہیں۔

اب سوال یہ ہے کہ جب دو یا زیادہ افراد کے درمیان کوئی نزاع و اختلاف پیش آئے تو اس وقت وہ کیا کریں گے؟ اور ان کو ایسے وقت کیا کر لینا چاہئے؟ ظاہر ہے کہ اس کی دو ہی صورتیں ہو سکتی ہیں:

الف: نزاع کو حل کرنے کی فکر ہی نہ کریں۔ اس پہلو کا نقصان کسی عقل مند سے چھپا نہیں ہے، انجام کار یہی ہوگا کہ بد امنی، باہم دشمنی، لوٹ کھسوٹ، قتل و غارتگری وغیرہ

چیزیں انسانیت کے گلے کا طوق بن جائیں گی، معاشرے میں حد درجہ بگاڑ لازم آجائے گا اور جن مقاصد کی خاطر اجتماعی زندگی کو ترجیح دیدی گئی تھی، وہ بالکل حاصل نہ ہوں گے۔
ب: نزاعات کو حل کرنے کی کوشش کی جائے۔

یہی صورت معقول، مفید اور مناسب ہے۔ لیکن سوال یہ ہے کہ جب تنازع فریقین اس پہلو پر عمل کرنا چاہتے ہیں اور وہ کوشش کرنا شروع کرتے ہیں کہ کسی طرح باہمی نزاع و اختلاف کا تصفیہ کر لیں تو وہ کہاں اور کس کے پاس جا کر استغاثہ کریں؟ کہاں ان کا یہ مقصود حاصل ہوگا؟ اس مقصد کی تکمیل کے لئے انسانی معاشرے میں مختلف ادارے وجود میں آتے ہیں، ذیل میں ان اداروں اور ان کے کام کا تطبیقی جائزہ لیا جاتا ہے۔

پہلا ادارہ: سرکاری عدالتیں

دنیا میں جتنی حکومتیں قائم ہوتی ہیں، وہ اپنی ذمہ داری سمجھتی ہیں کہ عوام کے باہمی جنگ و جھگڑوں کا تصفیہ کرنے کے لئے عدالتی قائم کریں، عدالتوں کا طریقہ کار اور بنیادی دستور و آئین خواہ کچھ بھی ہو، لیکن اتنی بات تمام حکومتوں کے درمیان قدر مشترک ہے کہ عوام کے لئے عدالتی ڈھانچہ قائم کرتی ہیں۔

شرعی تجزیہ

ان عدالتوں کے فیصلہ کا مصدر اور طریقہ کار اگر شرعی ضوابط کے مطابق ہو تو زہے قسمت، اور اس سے زیادہ بہتر متبادل شکل شاید کوئی اور نہ ہو لیکن موجودہ حالات میں ہماری بد قسمتی یہی ہے کہ ایسا عدالتی نظام عام مسلمان کہلانے والے ممالک میں بھی موجود نہیں ہے۔ اس وقت جو عدالتی نظام کا مصدر و طریقہ کار ہے وہ خالص سیکولر یا نیم سیکولر تقاضوں کا حامل اور اسی پر مبنی و استوار ہے۔ اب ایسے نظامہائے عدالت کی طرف

جانا اور ان کے سہارے اپنے نزاعات کا فیصلہ کرانے میں کچھ خامیاں ہیں جن میں سے چند نمایاں خامیاں درج ذیل ہیں:

الف: اس میں متعدد منکرات کا ارتکاب کرنا پڑتا ہے، رشوت، جھوٹ وغیرہ کا ناجائز کاموں کی کثرت کے ساتھ نوبت آتی ہے، بعض اوقات اس کے بغیر جائز مقصد کو حاصل کرنا بھی مشکل ہو جاتا ہے۔ جن کے دل میں ایمان راسخ اور مضبوط ہوتا ہے وہ تو بہر حال اپنے دامن کو گناہوں سے پاک ہی رکھنے کی کوشش کرتے ہیں، لیکن ہمارے ہاں اکثریت انہی لوگوں کی ہے جو متوسط یا کمزور ایمان والے ہیں، ان کے لئے ایسے موقع پر اپنے دامن کو چھپانا خاصا مشکل ہو جاتا ہے۔

ب: قانون سازی میں شریعت کے احکام کا کوئی پاس و لحاظ نہیں ہوتا، یہی وجہ ہے کہ قوانین کا ایک ذخیرہ ہے جو شرعی تعلیمات کے خلاف ہوتا ہے، شرعی تعلیمات سے واضح طور پر متصادم چیزوں کو قانون کا درجہ دینا نہایت خطرے کی بات ہے جس سے بعض اوقات انسان کا دین و ایمان بھی سلامت نہیں رہتا۔ یہ خطرہ اور خرابی جس طرح قانون بنانے میں ہے یوں ہی اس کو قانون تسلیم کرنے اور اس کی طرف بخوشی و رغبت اپنے مقدمات لے جانے میں بھی ہے۔

ج: فیصلہ کے لئے جو افراد نامزد ہوتے ہیں، ان میں اکثریت ایسے لوگوں کی ہوتی ہے جو عدل و تقویٰ کے متضاد صفات سے متصف ہوتے ہیں، ان کو اپنے اختیار سے یہ درجہ دینا شرعاً درست نہیں ہے، فقہائے کرام یہاں تک تحریر فرماتے ہیں کہ کسی فاسق شخص کو اپنے اختیار سے امام مسجد بنانا مکروہ ہے بلکہ اگر کوئی دوسرا آسان متبادل صورت ممکن ہو تو اس کی اقتداء کنا بھی کراہت سے خالی نہیں ہے، اس کی ایک وجہ یہ بھی تحریر فرماتے ہیں کہ

فاسق کو ولایت کا اختیار حاصل نہیں ہوتا۔ جب ایک مسجد کی امامت اور اس کی اقتداء کا یہ حکم ہے تو ضلع یا صوبے کے عہدہ قضاء کا کیا حکم ہوگا؟ وہاں تو ولایت کا پہلو بالکل ظاہر ہے۔

دوسرا ادارہ: قومی جرگہ

پشتون قوم کا ایک روایتی طریقہ قومی جرگہ بھی ہے، اگر دو افراد یا اقوام کا آپس میں کوئی نزاع پیدا ہو جاتا ہے تو جرگہ کے ذریعے اس کو نمٹایا جاتا ہے، نزاع و اختلاف کو ختم کرنے کی بھرپور کوشش کی جاتی ہے اور عام طور پر یہ کوششیں بار آور بھی ثابت ہوتی ہیں۔ عدالتی نظام کی بنسبت اس میں کچھ خوبیاں بھی ہیں کہ عدالت کی بنسبت جرگہ کے ذریعے انصاف جلدی بھی وصول ہوتا ہے اور سستا بھی۔ نیز عدالتوں کے ذریعے تصفیہ کرنے کی صورت میں فریقین کے درمیان نفرت و عداوت کا بیج برقرار رہتا ہے، صرف قانونی دباؤ کی وجہ سے کوئی ایک فریق ہار قبول کرتا ہے جبکہ جرگہ کے ذریعے نفرت کا بیج ختم کرنے کی بھی پوری کوشش کی جاتی ہے۔

نظام جرگہ کا شرعی تجزیہ

شرعی و فقہی نقطہ نظر سے جرگہ کی حیثیت بھی تحکیم یا مصالحت کی ہے، تاہم ہمارے ہاں مروجہ جرگوں میں متعدد شرعی خامیاں ہیں جن کی وجہ سے اس کی افادیت بھی متاثر ہو جاتی ہے اور اس میں وہ خرابی بھی در آتی ہیں جو عدالتی نظام کے تجزیہ کے ضمن میں ذکر کی گئی ہے۔ یہاں اختصار کے ساتھ ایسی ہی چند خرابیوں کی نشاندہی کی جاتی ہے۔

الف: فیصلہ عرف و رواج وغیرہ کی بنیاد پر کیا جاتا ہے، شرعی احکام و تعلیمات کا

پاس و لحاظ نہیں رکھا جاتا۔

ب: ارکان جرگہ کے تقرری سے لے کر فیصلہ کروانے تک مراحل میں اکثر یا بسا اوقات متنوع منکرات کا ارتکاب کرنا پڑتا ہے۔
ان دونوں خرابیوں کے مد نظر اس میں اور سرکاری عدالتی نظام میں کوئی زیادہ فرق برقرار نہیں رہتا۔

جرگہ اور عدالتی نظام میں ایک اساسی فرق

البتہ دونوں کے درمیان ایک بڑا جوہری فرق ہے، وہ یہ ہے کہ عدالتی نظام کی موجودہ خرابیوں کو دور کرنا کچھ آسان کام نہیں ہے، کیونکہ وہ پورا نظام ایک منظم حکومت و ریاست کے تحت چل رہا ہو تلے، افراد خواہ کتنے ہی نیک کیوں نہ ہو لیکن نظام کی تمام خرابیوں کی پائیدار اصلاح اس وقت تک ممکن نہیں ہے جب تک ریاستی نظم کا بنیادی ڈھانچہ ہی تبدیل نہ کیا جائے اور ظاہر ہے کہ یہ ایک دل گردے کا کام ہے جس تک پہنچنے کا راستہ بہت صبر آزما، کھٹن، دشوار گزار اور بہت کچھ طاقت و وقت کا متقاضی ہے جبکہ جرگہ کے نظام کی درستگی اس کی بنسبت بہت آسان ہے، اور کچھ بھی نہ ہو تو اگر کچھ افراد مختلف علاقوں میں اصلاح کی نیت سے کھڑے ہو کر شرعی تعلیمات کے مطابق جرگہ جات قائم کرنے کا انتظام کر لیں تو کچھ ہی وقت میں بڑی حد تک نظام درست ہو جائے گا۔

تیسرا ادارہ: ڈی آر سی

ہمارے ہاں وطن عزیز پاکستان کے بہت سے علاقوں میں ایک اور ترتیب بھی رائج ہے، وہ یہ ہے کہ لوگوں کو باہمی تنازعات حل کرنے کے لئے محکمہ پولیس کی چوکیوں میں ہفتہ وار ایک دن کمیٹی بیٹھتی ہے جو لوگوں کے جنگ جھگڑوں کا تصفیہ کرتی ہے۔ اس کا طریقہ کار قریب قریب وہی ہوتا ہے جو جرگہ کے تحت ذکر کیا گیا ہے، تاہم عام جرگہ کی

بنسبت اس میں کچھ تھوڑی بہت ریاستی سرپرستی بھی دکھائی دیتی ہے، اس لئے بعض جگہ یہ زیادہ مفید ثابت ہو جاتی ہے۔

چوتھا ادارہ: جماعت المسلمین

یہ فقہائے مالکیہ کی اصطلاح ہے، ان کا فقہی مسلک یہ ہے کہ اگر کہیں کسی جگہ شرعی نظام قضاء قائم نہ ہو سکے، وہاں اگر مسلمانوں کی کوئی جماعت اگر کسی قضیہ میں فیصلہ کرنے کے لئے مقرر ہو جائے تو ان کا فیصلہ بھی قضاء قاضی کی طرح شمار ہوگا، اس جماعت کے افراد تین بھی ہو سکتے ہیں۔ ہمارے ہاں اس طرح جماعت المسلمین کا فیصلہ تحکیم ہی کے ذیل میں آئے گا جو تمام احکام میں قضاء قاضی کی طرح نہیں ہے بلکہ متعدد احکام میں اس سے مختلف ہے۔

فقہی تجزیہ

یہ نظام کئی مفید معلوم ہوتا ہے اور انتظامی لحاظ سے اگر اس کی درستگی پر توجہ دی جائے تو کافی حد تک اس کو موثر شکل میں پیش کیا جاسکتا ہے، تاہم فقہائے حنفیہ کا یہ موقف نہیں ہے اور ان کے نزدیک اس جماعت کے فیصلہ کی حیثیت بھی وہی تحکیم کی ہوگی، باقاعدہ قاضی کے فیصلہ کے مساوی نہیں ہے، اس لئے انجام کار یہ بھی تحکیم کے ساتھ مل جاتا ہے۔

پانچواں ادارہ: غیر سرکاری نظام قضاء

بعض فقہی کتابوں میں اس قسم کے جزئیات ذکر کئے گئے ہیں کہ اگر کہیں کوئی شرعی قاضی موجود نہ ہو تو مسلمانوں کی ذمہ داری ہے کہ اپنے میں سے کسی کو والی بنائیں اور وہ اپنی استطاعت کے مطابق مسلمانوں کے اجتماعی مسائل کا انتظام کر لے۔ ان جزئیات کی

بناء پر ہندوستان کے بہت سے اہل علم کا موقف یہ ہے کہ ہندوستان جیسے ممالک میں امارت شرعیہ قائم کیا جائے اور وہاں سے قاضیوں کی تقرری ہو جایا کرے، نکاح، طلاق اور اوقاف وغیرہ ابواب میں ایسے دارالقضاء کا فیصلہ شرعی قضاء شمار ہوگا۔

فقہی تجزیہ

اس نظام کے متعلق بھی وہی تفصیل ہے جو "جماعت المسلمین" کے ذیل میں ذکر کی گئی ہے۔ برصغیر پاک و ہند کے اہل علم کا اس باب میں شروع سے اختلاف رہا ہے، بعض اہل علم کے نزدیک قاضی کے لئے ضروری ہے کہ اس کے پاس فیصلہ نافذ کرنے کی حسی قدرت بھی موجود ہو اس لئے ان کے ہاں غیر سرکاری طور پر اس طرح کسی کو متعین کرنے سے وہ شرعی قاضی نہیں بنے گا اور اس کے فیصلہ کی حیثیت بھی شرعی قاضی کے فیصلہ کی نہیں ہوگی بلکہ انجام کاری بھی وہی تحکیم کی ایک شکل قرار پائے گی۔ جبکہ دوسرے بہت سے اہل علم کا موقف یہ ہے کہ قاضی کے لئے اس طرح عملی قوت کا ہونا ضروری نہیں ہے، لہذا اگر امارت کے متعین کرنے یا عام مسلمانوں کے باہم اتفاق سے کوئی اس طرح فیصلہ کرنے کے لئے متعین ہوتا ہے تو وہ فی الجملہ قاضی ہی سمجھا جائے گا اور اس کے فیصلہ کی قریب قریب وہی حیثیت ہوگی جو قاضی کے فیصلہ کی ہوتی ہے۔

فصل دوم: دینی مدارس میں تحکیم کی رائج صورتیں اور ان کا تنقیدی جائزہ

حکومتی تسلط سے آزاد دینی مدارس اللہ تعالیٰ کی بڑی نعمت ہے جس سے برصغیر پاک و ہند اور بنگال مالا مال ہے، ان مدارس میں دارالافتاء کے ساتھ بہت سے اداروں میں تحکیم کا بھی ایک شعبہ قائم ہوتا ہے جس کو بسا اوقات "قضاء" سے بھی تعبیر کیا جاتا ہے۔ تحکیم کا یہ نظام چونکہ باقاعدہ کسی وفاق وغیرہ کے ماتحت نہیں ہے، اس

لئے تمام مدارس میں اس کا نظم یکساں نہیں ہے بلکہ مدرسہ کا انتظامیہ، محل وقوع وغیرہ متعدد عناصر کی وجہ سے ہر جگہ اس کی انتظامی صورتیں بھی مختلف ہوتی ہیں۔ اس ناکارہ راقم نے اس حوالہ سے مختلف مدارس کا نظم معلوم کیا، بعض جگہ خود جا کر مشاہدہ کیا تاکہ کوئی مناسب اور معیاری ترتیب سمجھ سکے، ان مختلف شکلوں کا اجمالی خلاصہ درج ذیل ہے:

الف: بعض جگہ تو خود علماء کرام جرگہ کی جگہ حاضر ہوتے ہیں اور وہ جرگہ ہی کی طرح فریقین کی باتیں سنتے ہیں اور وہی اپنی صوابدید کے مطابق فیصلہ کرتے ہیں۔ یہ فیصلہ بھی عام طور پر جرگہ کے عام فیصلوں کی طرح مصالحت پر مبنی ہوتا ہے، کوئی باقاعدہ شرعی فیصلہ نہیں ہوتا۔

ب: فریقین کو دارالافتاء آنے کا پابند بنایا جاتا ہے، دارالافتاء میں فریقین کے بیانات لے کر فوراً یا چند دنوں بعد فیصلہ کرتے ہیں۔

ج: فریقین دارالافتاء حاضر نہیں ہوتے بلکہ ہر فریق اپنی طرف سے کسی کو مقرر کرتا ہے جس کو "جرگہ مشر" بھی کہا جاتا ہے، متعلقہ فریق اس کو اپنی طرف سے مکمل اختیار دیتا ہے کہ جو بھی فیصلہ سامنے آئے گا، منظور ہوگا اور پھر یہ دونوں وکیل جا کر دارالافتاء حاضر ہوتے ہیں۔ فیصلہ کرنے والوں کو اگر تنقیح وغیرہ کی ضرورت پڑتی ہے تو بھی براہ راست فریقین سے رابطہ نہیں ہوتا بلکہ انہی دو وکیلوں کے ذریعے تنقیحات کرائی جاتی ہیں۔ فیصلہ تیار ہو جانے کے بعد یہی وکیل حاضر ہوتے ہیں اور انہی کو فیصلہ سنایا سمجھایا جاتا ہے، پھر دونوں جا کر اپنے اپنے فریق سے منواتے ہیں۔

جن جگہوں میں یہ تینوں صورتیں رائج ہیں، وہاں مشاہدہ یہ ہوا کہ باقاعدہ فیصلہ تحریری طور پر تیار نہیں کیا جاتا بلکہ یا تو وہ فیصلہ درحقیقت صلح و مصالحت ہی کی ایک شکل ہوتی ہے اور یا فتویٰ کی صورت میں مختصر سی بات لکھی جاتی ہے۔

د: سرکاری عدالتی نظام کی طرح مخصوص اوقات میں باقاعدہ مجلس تحکیم قائم کی جاتی ہے، مدعی اور مدعی علیہ حاضر ہوتے ہیں، پھر مجلس تحکیم کو زبانی یا تحریری طور پر فیصلہ کرنے کا اختیار دیدیتے ہیں، اس کے مطابق باقاعدہ عدالتوں کی طرف سے دعویٰ اور جواب دعویٰ تحریری طور پر مجلس کے پاس جمع کئے جاتے ہیں، اس کے بعد باقاعدہ گواہوں اور قسم اٹھانے کا مرحلہ چلایا جاتا ہے اور فیصلہ کے لئے ایک خاص وقت دیا جاتا ہے، فیصلہ اسی طریقے پر دلائل اور فریقین کے دلائل و شواہد کے تجزیے کے ساتھ لکھا جاتا ہے جس طرح عدالتی نظام کے تفصیلی فیصلوں میں ہوتا ہے۔

اس ترتیب میں اور سرکاری عدالتی نظام میں اگر کچھ فرق ہے تو یہی کہ یہاں کی مجلس تحکیم کو سرکاری طور پر فیصلہ کی ذمہ داری نہیں سونپ دی جاتی اور فیصلہ میں اس کو خاص قانون کے مطابق ہی فیصلہ کرنے کا پابند بنایا جاتا ہے بلکہ فریقین کی طرف سے ان کو اختیار حاصل ہو جاتا ہے اور شرعی تعلیمات و ہدایات کے مطابق فیصلہ کرنے کے پابند ہوتے ہیں، چاہے وہ قانون وقت کے موافق ہو یا مخالف۔ جبکہ سرکاری عدالتی نظام ان دونوں باتوں میں اس سے مختلف ہے۔

مناسب نظم اور کچھ تجاویز

ان مختلف قسم کی صورتوں کو جانچنے اور سمجھنے کے بعد سب سے مناسب صورت یہی سمجھ میں آتی ہے کہ سب شکلوں کی محاسن اور خوبیوں کو لے کر کوئی ترتیب تشکیل دی جائے۔ اس

معقول ضابطہ کے مطابق آخر میں جو صورت تحریر کی گئی ہے، مجموعی طور پر یہی ترتیب زیادہ مناسب معلوم ہوتی ہے جس کے دعویٰ، جواب دعویٰ اور فیصلوں کے کچھ نمونے بعد میں ذکر کئے جاتے ہیں۔

البتہ اس کے ساتھ ساتھ درج ذیل باتوں کی طرف بھی خاطر خواہ توجہ دیدینی چاہئے:

۱: باقاعدہ فیصلہ کرنے سے پہلے بہر حال مصالحت کا موقع دیا جائے، ترغیب دی جائے۔ فیصلہ کی بجائے صلح میں فائدے کی بات یہ ہے کہ فریقین اور ان کے اہل خانہ وغیرہ کے باہمی تعلقات کچھ زیادہ خراب نہیں ہوتے۔

۲: دارالافتاء ہو یا مجلس تحکیم، دونوں کے پاس چونکہ قوت نافذہ موجود نہیں ہوتی جو بہر حال فریقین کو فیصلہ ماننے اور اس کے مطابق عمل درآمد کرنے پر مجبور کرے، اس لئے فیصلہ کی کارروائی شروع کرنے سے پہلے فریقین کی سنجیدگی کا اندازہ لگالینا چاہئے کہ وہ واقعہ سنجیدگی کے ساتھ فیصلہ کروانا چاہتے ہیں؟ اور اگر فیصلہ ان کے خیال/مفاد کے خلاف ہو تو اس کی تعمیل بھی کریں گے یا نہیں؟

ان باتوں کی اچھی طرح جائزہ لئے بغیر جو فیصلے صادر ہوتے ہیں، عام طور پر ایسا ہوتا ہے کہ وہ مؤثر نہیں ہوتے۔

۳: قانون کی حیثیت، اہمیت و افادیت محتاج بیان نہیں ہے۔ معمولی چیز جب قانون کا روپ دھار لیتی ہے تو اس کی ایک خاص اہمیت پیدا ہو جاتی ہے جبکہ اس کی بنسبت اہم بات اور کارگر چیز کیوں نہ ہو لیکن جب تک اس قانون کا لباس نہیں پہنایا جاتا، تب تک اس کو وہ اہمیت حاصل نہیں ہوتی جو ہونی چاہئے تھی۔

اس تناظر میں اس بات کی بھی بھرپور کوشش کر لینی چاہئے کہ "شرعی مجلس تحکیم" کے فیصلوں کو قانونی حیثیت دلانے کے لئے اپنی حد تک خوب تگ و دو کی جائے۔ یہ کتنے ہی افسوس کی بات ہے کہ اسلام کے نام اور اس کے عنوان پر جو ملک پھلا پھولا ہو، وہاں سینکڑوں خلاف اسلام قوانین تو بڑو بڑو بازو نافذ کر دی جائیں، اس کے مطابق فیصلوں کو فوج و پولیس کی طاقت کے ذریعے مسلط کر دیا جائے لیکن اسلامی تعلیمات کے مطابق فیصلے کرنے پر اگر دو افراد باہمی رضامندی سے بھی متفق ہو جاتے ہیں تو اس کو کوئی قانونی حیثیت نہیں دی جاتی!



باب سوم:

- ❖ فصل اول: تحکیم سے وابستہ شرعی و فقہی مسائل
- ❖ فصل دوم: تحکیم کے تصور و تصدیق سے متعلقہ اشکالات و شبہات کا جائزہ

فصل اول: تحکیم سے وابستہ شرعی و فقہی مسائل حکم کے فیصلے کی فقہی تکلیف: فیصلہ یا صلح؟

صلح اور فیصلہ میں فرق ہے، بعض جگہ کسی فریق پر شرعی نقطہ نظر کچھ دینا واجب نہیں ہوتا اور وہ جھگڑا کو ختم کرنے کے لئے کچھ دینے پر آمادہ ہو جاتا ہے، یا اپنے اوپر واجب مقدار سے زیادہ رقم دینے کے لئے تیار ہو جاتا ہے، اب فیصلہ کی رو سے اس فریق پر یہ دونوں چیزیں لازم نہیں کی جاسکتیں لیکن صلح کی صورت میں اس میں مضائقہ نہیں ہے بلکہ صلح عام طور پر ایسا ہی ہوتا ہے۔ اب سوال یہ ہے کہ تحکیم کی صورت میں ثالث و حکم جو کچھ فیصلہ کرتا ہے اس کی فقہی تکلیف کیا ہوگی؟ شرعی فیصلہ پر اس کو محمول کر دیا جائے گا یا باہم مصالحت کی ایک صورت قرار دیدی جائے گی؟

اس کا جواب یہ ہے کہ معاملہ کی تفصیلات کو دیکھا جائے گا

الف: اگر فریقین نے ثالث کو اپنے درمیان شریعت کے مطابق فیصلہ کرنے کا اختیار سپرد کیا ہو تو وہ شریعت کے مطابق فیصلہ کرنے کا ہی پابند ہے، اگر اس کا کیا ہوا فیصلہ شرعی احکام کے مطابق ہے تو نافذ ہوگا ورنہ نہیں۔ البتہ اگر وہ فیصلہ کی بجائے باہم مصالحت کو مناسب خیال کرے تو فریقین کو اس کے لئے آمادہ کر لے، اگر وہ اس بات کا اختیار دیدیتے ہیں تو مضائقہ نہیں ہے۔

ب: اگر فریقین نے نزاع ختم کرنے اور جھگڑا نمٹانے کے لئے اس کو صلح و مصالحت کے لئے متعین کیا ہو اور اسی کا اس کو اختیار دیا ہو تو اس صورت میں اس کا اقدام شرعی فیصلہ شمار نہ ہوگا بلکہ صلح قرار پائے گا جو اگر فریقین کی رضامندی سے انجام پایا ہے تو اس کی پاسداری ضروری ہے۔

مصالحت ہونے پر ایک استدلال اور اس کا جواب

یہاں یہ بات بھی ذکر کرنا مناسب ہے کہ بعض فقہی مصادر میں امام خصاص رحمہ اللہ وغیرہ فقہاء کرام کا یہ موقف ذکر کیا جاتا ہے کہ حکم کا فیصلہ فریقین کے حق میں صلح کا قائم مقام ہوتا ہے اور اس سے یہ استدلال کیا جاتا ہے کہ ثالث کے فیصلہ کی فقہی حیثیت ہی صلح کی ہے، فیصلہ نہیں ہے، لہذا اگر کہیں وہ کسی فریق کے ذمہ کوئی ایسی چیز ضروری قرار دے جو شرعی نقطہ نظر سے اس کے ذمہ ضروری نہ ہو تو بھی چونکہ یہ صلح ہے اس لئے بہر حال درست ہے اور بہر صورت اس کے مطابق عمل کرنا ضروری ہے۔ وہ عبارت یہ ہے:

وذكر الخصاف: ولا يجوز حكم المحكم في حد أو قصاص؛ لأن حكم المحكم بمنزلة الصلح، فكل ما يجوز استحقاقه بالصلح يجوز التحكيم فيه، وما لا فلا، وحد القذف والقصاص لا يجوز استيفاؤهما بالصلح وبعقد ما فلا يجوز التحكيم فيهما. وذكر في الأصل أنه يجوز التحكيم في القصاص؛ لأن التحكيم تفويض وتولية في حقهما وإن كان صلحا في حق غيرهما وهما يملكان استيفاء القصاص فيصح تفويضه إلى غيرهما.¹

ترجمہ: امام خصاص رحمہ اللہ ذکر کرتے ہیں: ثالث کا فیصلہ حدود و قصاص میں معتبر نہیں ہے؛ اس لئے کہ ثالث کا فیصلہ صلح کا قائم مقام ہوتا ہے، پس جس چیز کا استحقاق صلح کے ذریعے جائز ہوتا ہے اس میں تحکیم جائز ہے اور جو اس طرح نہیں ہے اس میں تحکیم جائز

¹ معین الحکام فیما یتردد بین الخصمین من الأحکام: الباب الخامس فی أركان القضاء، فصل فیما یصح فیہ حکم المحکم وما لا یصح، ج 1، ص 25

نہیں، حد قذف اور قصاص کے حصول صلح و راس کے علاوہ کسی بھی عقد کے ذریعے جائز نہیں، پس اس میں تحکیم جائز نہیں، "کتاب الاصل" میں ہے کہ قصاص میں تحکیم جائز ہے؛ اس لئے کہ تحکیم مدعی اور مدعی علیہ کے حق میں سپردگی ہے اگرچہ غیر کے حق میں صلح ہے اور یہ دونوں قصاص کے حصول کے مالک ہیں، پس اس کو اپنے غیر کے حوالے کرنا درست ہے۔

اس عبارت کی بنیاد پر یہ استدلال کرنا، کہ حکم کا فیصلہ بہر حال صلح ہی شمار ہوگا، درست نہیں ہے۔ یہاں حکم کے کئے ہوئے فیصلہ کو تمام باتوں میں صلح نہیں قرار دیا جا رہا، یہی وجہ ہے کہ حضرات فقہائے کرام نے بہت سے مسائل میں حکم کے فیصلہ پر اسی حیثیت سے دسیوں احکام متفرع فرمائے ہیں کہ وہ فقہی نظر سے صلح نہیں بلکہ قضائے قاضی کی طرح باقاعدہ فیصلہ ہے، مثال کے طور پر امام خصاص رحمہ اللہ کی درج بالا تحقیق ذکر کرنے کے بعد "شرح ادب القاضی للخصاف" میں ہے:

وإن حکما فی دم خطأ، فحکم علی العاقلة بالمدیة لم یجز ذلك. لأن العاقلة لم ترض به، و حکم المحکم إنما ینفذ علی من رضی بحکمہ وهو المحکم. وإن قضی۔ بالمدیة علی القاتل لا یجوز. لأن هذا الحکم مخالف للشرع، فإن المدیة فی قتل الخطأ علی عاقلة، إلا أن یکون القاتل أقر بالقتل خطأ فحينئذ یجوز حکمہ بالمدیة علیہ. لأن ما یجب بالاعتراف لا تتحملہ العاقلة، وإنما یجب علی المقر، فكان حکمہ موافقاً للشرع ینفذ. 1

¹ شرح «أدب القاضی للخصاف» للصدر الشہید ت سرحان: ، الباب السادس والسبعون (فی الخصمین بحکمان بینہما حکماً)، التحکیم فی الدم الخطأ، ج 4، ص 64

ترجمہ: اگر فریقین نے قتل خطا میں کسی کو ثالث بنایا اور اس نے عاقلہ پر دیت کا فیصلہ کر لیا تو یہ نافذ نہیں ہوگا؛ اس لئے کہ عاقلہ اس کے فیصلے پر راضی نہیں ہیں، کیونکہ ثالث کا فیصلہ صرف فریقین ہی پر نافذ ہیں اور اگر ثالث قاتل پر دیت کا فیصلہ کر لے تو یہ نافذ نہیں ہوگا کیونکہ یہ فیصلہ شرعی حکم کے خلاف ہے کہ قتل خطا میں دیت خود قاتل پر نہیں بلکہ اس کے عاقلہ پر لازم ہوتی ہے، الا یہ کہ قاتل خود خطا قتل کرنے کا قرار کر لے تو اس وقت قاتل پر دیت کا فیصلہ کرنا جائز ہے؛ اس لئے کہ جو چیز اقرار سے ثابت ہو جائے وہ صرف مقرر ہی پر واجب ہوتا ہے عاقلہ اس کا تحمل نہیں کرتا، پس یہ فیصلہ شرعی حکم کے موافق ہے؛ اسلئے نافذ ہوگا۔

یہاں یہ مسئلہ ذکر کیا گیا ہے کہ اگر ثالث قتل خطا میں قاتل پر دیت کا فیصلہ کر لے تو یہ نافذ نہیں ہوگا کیونکہ یہ فیصلہ شرعی حکم کے خلاف ہے کہ قتل خطا میں دیت خود قاتل پر نہیں بلکہ اس کے عاقلہ پر لازم ہوتی ہے۔

فیصلہ کرنے پر اجرت لینا

پہلے ذکر کیا گیا کہ تحکیم کبھی تو باقاعدہ فیصلے کی شکل میں ہوتی ہے اور کبھی صلح و مصالحت کی صورت میں۔ فیصلہ ہونے کی صورت میں اس پر اجرت لینا شرعاً درست نہیں ہے، اس تقدیر پر یہ بھی ان عبادات میں سے ایک ہے جن پر اجرت کالینا دینا درست نہیں ہے اور جہاں اس کی حیثیت صلح کی ہوتی ہے وہاں اس پر اجرت لینا بھی درست ہوتا ہے، اس تقدیر پر اس کی نوعیت بھی دیگر تمام جائز معاملات کی ہوتی ہے، جس پر ان کے انجام دینے پر اجرت کالینا دینا درست ہے یوں ہی اس میں بھی مضائقہ نہیں ہے جبکہ اجرت کو پہلے سے باہمی اتفاق کے ساتھ طے کر لیا جائے۔

البتہ جس طرح عام حالات میں کسی کی مجبوری سے غلط فائدہ اٹھانا درست نہیں ہے بلکہ مذموم ہے یوں ہی جنگ و جھگڑے یا باہمی نزاع و خصومت کے وقت بھی فریقین کی

مجبوری سے غلط فائدہ اٹھانا مذموم ہی ہے بلکہ صلح و فیصلہ کے وقت ایسا کرنا کچھ زیادہ ہی نامناسب اور غیر اخلاقی کام معلوم ہوتا ہے کیونکہ باہمی اختلاف کی وجہ سے کشیدگی پیدا ہوتی ہے جس کی وجہ سے مجبوری کی نوعیت بھی کچھ زیادہ ہو ہی جاتی ہے، لہذا ایسے موقع پر زیادہ اجرت / فیس لینا کسی طرح مناسب نہیں ہے۔

یہ کتنے ہی افسوس اور دکھ کی بات ہے کہ بہت سی جگہوں میں جرگہ / تحکیم کو ایک کاروبار و تجارت کی حیثیت حاصل ہو رہی ہے، اس کو ذریعہ آمدنی کے طور پر اختیار کیا جا رہا ہے اور دیگر بہت سے پیشہ جات کی طرح اس عظیم کام کو بھی پیشہ وارانہ بنیادوں پر اختیار کیا جاتا ہے، ابھی تک تو یہ کام دینی جذبہ، انسانی ہمدردی اور معاشرتی و قومی خدمت کے طور پر کیا جاتا رہا ہے اور یہی اس کی مناسب حیثیت ہے، اس جذبے کے ساتھ یہ کام انجام دیا جائے تو کارگر اور نتیجہ خیز ثابت ہوتا ہے جس کے برگ و بار سے پورا معاشرہ فائدہ اٹھاتا ہے، لیکن پیشہ وارانہ طور پر اس کو اختیار کیا جائے تو ظاہر ہے کہ باہمی جھگڑوں اور کشیدگیوں میں اضافے کا باعث بنے گا جس کا اثر پورے معاشرے پر پڑے گا۔

فریقین کا الگ الگ حکم مقرر کرنا

تحکیم میں جس طرح یہ صورت جائز ہے کہ دونوں فریق کسی ایک ثالث یا متعدد افراد پر راضی ہو جائیں اور ان کو اپنے درمیان فیصلہ کرنے کا اختیار سپرد کریں، یوں ہی یہ بھی درست ہے کہ ہر فریق اپنی طرف سے الگ الگ شخص کو حکم کے طور پر متعین کریں، مثال کے طور پر زید اور عمر کا آپس میں کوئی نزاع ہے، زید نے اپنی طرف سے ماجد کو جبکہ عمر نے اپنی جانب سے واجد کو حکم مقرر کیا۔ البتہ جن کو حکم متعین کیا جائے، ان کی ذمہ داری ہے کہ اپنے موکل کی تائید و حمایت میں شرعی حدود سے تجاوز نہ کرے، اس کی خاطر حق

وباطل میں التباس پیدا کرنے کی کوشش کرے اور نہ ہی جھوٹ و دھوکہ دہی جیسے معاصی کا ارتکاب کرے۔ بعض علاقوں میں جرگہ کی یہ جو ترتیب رائج ہے کسی شخص کو جس فریق نے اپنی طرف سے حکم مقرر کیا، اس کی بہر حال طرفداری کرتے ہیں، اس میں سچ و جھوٹ تک کی تمیز نہیں کرتے، یہ بالکل جائز نہیں ہے۔

"مجلۃ الاحکام" میں ہے:

المادة (1843) يجوز تعدد المحكم يعني يجوز نصب حكمن أو أكثر لخصوص واحد ويجوز أن ينصب كل من المدعي والمدعى عليه حكماً. 1

ترجمہ: ایک ہی فیصلہ کے لئے ایک یا متعدد افراد کو ثالث کے طور پر مقرر کرنا جائز ہے اور یہ بھی درست ہے کہ مدعی اور مدعی علیہ اپنی طرف سے الگ الگ شخص کو حکم کے طور پر متعین کریں۔

فاسق شخص کو حکم مقرر کرنا

جو شخص کبیرہ گناہ کا ارتکاب کرے اور پھر اس سے توبہ نہ کرے یا جو شخص صغیرہ گناہوں پر اصرار کرتا ہو، وہ فاسق ہے اور فاسق شخص اس بات کا اہل نہیں ہے کہ اس کو کوئی امتیازی دینی مقام دیا جائے، لہذا بلا ضرورت فاسق شخص کو حکم مقرر کرنا بھی کسی طرح مناسب نہیں ہے، متعدد فقہائے کرام نے اس کو ناجائز اور گناہ سے بھی تعبیر فرمایا ہے، لہذا اس سے

¹ مجلة الأحكام العدلية : الكتاب السادس عشر في القضاء، الباب الرابع في بيان

اتراز کر لینا چاہئے اور جہاں تک ہو سکے کسی عادل اور نیک شخص ہی کو مثالشی کے لئے مقرر کر لینا چاہئے۔ "بحر" میں ہے:

قوله (والفاسق أهل للقضاء كما هو أهل للشهادة إلا أنه لا ينبغي أن يقلد) .. وفي فتح القدير ومقتضى الدليل أن لا يحل أن يقضى بها فإن قضى - جاز ونفذ. اهـ. ومقتضاه الإثم وعلى الأول لا يأثم وظاهر الآية يفيد أنه لا يحل قبولها قبل تعرف حاله وهي قوله {إن جاءكم فاسق بنياً فتبينوا أن تصيبوا قوماً بجهالة فتصبحوا على ما فعلتم نادمين} وقولهم بوجوب السؤال عن الشاهد سرا وعلانية طعن الخصم أو لا في سائر الحقوق على قولها المفتى به يقتضى - أن يأثم بتركه؛ لأنه للتعرف عن حاله حتى لا يقبل الفاسق، وصرح في إصلاح الإيضاح بأن من قلد فاسقا يأثم¹

ترجمہ: فاسق جس طرح شہادت کا اہل ہے اسی طرح منصب قضا کا بھی اہل ہے، مگر لائق یہ ہے کہ اس کو منصب قضا سپرد نہ کی جائے... "فتح القدير" میں ہے کہ دلیل کا تقاضا یہ ہے کہ فاسق کے شہادت پر فیصلہ کرنا حلال نہ ہو، تاہم اگر فیصلہ کیا گیا تو نافذ ہوگا۔ اس دلیل کا تقاضا یہ ہے کہ فاسق پر فیصلہ کرنا حلال نہ ہو، مگر اول دلیل کے بنا پر گنہگار نہیں ہوگا، اور آیت کریمہ کے ظاہر سے یہ بات معلوم ہوتی ہے کہ فاسق کے حالت معلوم کرنے سے پہلے اس کی شہادت قبول کرنا حلال نہیں ہے، اور وہ آیت کریمہ یہ ہے (اے ایمان والو! اگر کوئی فاسق (یعنی گنہگار یا شریر) تمہارے پاس کوئی خبر لے آئے تو (اس کی) اچھی طرح تحقیق کر لیا کرو، کہیں ایسا نہ ہو کہ تم

¹ البحر الرائق: کتاب القضاء، باب أهل القضاء، ج 6، ص 283

نادانی سے کسی قوم کو نقصان پہنچا بیٹھو، پھر تم اپنے کیے پر کچھتاتے)۔ اور فقہاء کے اس قول (کہ صاحبین رحمہم اللہ کے مفتی بہ قول کے بناء پر تمام حقوق میں شاہد کے متعلق خواہ خصم اس پر طعن کرے یا نہ کرے ظاہر او خفیہ دونوں طرح تحقیق کرنا واجب ہے) کا تقاضا یہ ہے کہ اس سوال کے چھوڑنے سے قاضی گنہگار ہوگا؛ اسلئے کہ یہ سہل فاسق کے حال معلوم کرنے کے لئے ہے تاکہ فاسق کی گوی قبول نہیں کی جائیگی، اور "اصلاح الایضاح" میں اس بات کی تصریح ہے کہ جس نے فاسق کو منصب قضاء دے دیا تو وہ گنہگار ہوگا۔

اہل جرگہ کا زر ضمانت رکھنا

تحکیم و جرگہ میں بہت سی جگہ یہ صورت بھی رائج ہے کہ ثالث / مجلس تحکیم پہلے فریقین سے بھاری بھر مقدار میں "زر ضمانت" کے نام سے کچھ نقدی یا دیگر قیمتی چیزیں وصول کرتے ہیں اور یہ بات باہم طے ہو جاتی ہے کہ فریقین فیصلہ کو بہر حال تسلیم کر لیں گے ورنہ جو فریق اس سے روگردانی کرے گا، اس کا "زر ضمانت" واپس نہیں کیا جائے گا، وہ ثالث یا مجلس تحکیم کو دیدیا جائے گا اور وہی اس کے مالک شمار ہوں گے۔ ایسا کرنے کی نوبت اسی لئے پیش آتی ہے کہہ کاری قاضی کی طرح ثالث کے فیصلے کو بزور بازو تو نافذ کرنے اور فریقین کو اس پر مجبور کرنے کی تو کوئی طاقت موجود نہیں ہے، اب اگر ان جیسے وسائل کی بناء پر فریقین کو فیصلہ ماننے پر مجبور کرنے کا سامان نہ کیا جائے تو اس کی کوئی واقعی حیثیت نہیں رہے گی اور جو فریق اپنے آپ کا نقصان محسوس کرے گا، وہ بہر حال روگردانی کرنے کی جرأت کرے گا۔

ایسا کرنا شرعی نقطہ نظر سے درست ہے یا نہیں؟ اس میں دیکھنے کی بات یہ ہے کہ زر ضمانت کے نام پر جو رقم یا دیگر چیز وصول کی جاتی ہے، اس کو ثالث یا مجلس تحکیم بعینہ محفوظ رکھتا ہے یا اس کو اس کے خرچ کرنے اور استعمال کرنے کی بھی صراحت کے ساتھ

یا خاموشی کے ساتھ اجازت ہوتی ہے؟ پہلی صورت میں اس کی حیثیت امانت کی سی ہوگی جبکہ دوسری صورت میں یہ قرض شمار کیا جائے گا دونوں صورتوں میں تحکیم کے ساتھ اس کو جمع کرنے کی کوئی وجہ نہیں ہے، تحکیم کی نوعیت اگر صلح کی ہو اور حکم کو فریقین کی طرف سے صلح کرنے کا اختیار دیا جائے تو بھی اس میں یہ شرط لگانا درست نہیں ہے کہ فریقین پیشگی کچھ رقم یا دیگر چیزیں جمع کر دیں اور نہ ماننے کی صورت میں ثالث اس کو سوخت کر لے اور اگر تحکیم کی حیثیت باقاعدہ فیصلے کی ہو تب بھی محض اس کو نہ ماننے کی وجہ سے رقم سوخت کرنا درست نہیں ہے۔

زیر ضمانت سے فیس وصول کرنا

بعض جگہ یہ بھی رواج ہے کہ فریقین سے زیر ضمانت رکھواتے ہیں اور پھر جب فیصلہ ہو جاتا ہے تو فیصلہ کرنے والے لوگ اسی جمع شدہ رقم میں سے کچھ رقم اپنی ہی صوابدید کے مطابق فیس کے نام لے لیتے ہیں، بعض فیصلوں کے نتیجے میں کسی ایک فریق کے ذمے دوسرے کو کچھ ادائیگی کرنا ہوتا ہے اور یہ ادائیگی فیصلہ کرنے والے افراد کی وساطت سے عمل میں آتی ہے، جب رقم ان کے ہاتھ میں آتی ہے تو یہ اپنی مرضی کے مطابق کچھ رقم کاٹ کر اپنے استعمال میں لاتے ہیں کہ یہ ہماری فیس الاجرت ہے، دونوں صورتوں میں متعلقہ فریق نہ راضی ہوتے ہیں اور نہ ہی پہلے اس کا تعین کیا جاتا ہے۔ اس کا حکم یہ ہے کہ دونوں صورتوں میں اس طرح رقم لینا جائز نہیں ہے، اگر ثالث / کمیٹی اپنی خدمات کے عوض کچھ رقم لینا ہی پیش نظر ہو تو کام انجام دینے سے پہلے متعلقہ فریق کے ساتھ اس کی بات صاف صاف کرنی ضروری ہے۔

ثالث کا کسی اور کو ثالث بنانا

بعض اوقات ایسا بھی ہوتا ہے کہ جس شخص کو ثالث کے طور پر مقرر کیا جاتا ہے، وہ اپنی جگہ کسی اور کو ثالث ٹھہرا دیتا ہے، یا پانچ افراد کو کسی معاملہ میں فیصلہ کرنے کا اختیار سپرد کر دیا گیا تو وہ اپنے ساتھ کسی اور کو بھی شامل کر لیتے ہیں۔ ایسا کنادرست ہے یا نہیں؟ اس کا جواب یہ ہے کہ اگر فریقین کی طرف سے ثالث کو اس بات کی اجازت ہو کہ وہ چاہے تو اپنی جگہ کسی اور کو فیصلہ کرنے کے لئے مقرر کرے یا اپنے ساتھ کسی دوسرے شخص کو بھی فیصلہ میں شامل کر لے تو آگے ثالث کا ایسا کرنا جائز ہے اور اس کا شرعی نقطہ نظر سے اعتبار بھی ہو گا اور اگر اس کو اس بات کا اختیار نہ دیا جائے تو وہ خود اپنی طرف سے اس طرح کرنے کا مجاز نہیں ہے اور اگر کسی کو متعین کرے گا تو اس کے فیصلہ کا اعتبار نہیں ہے۔ "مجلہ" میں ہے:

المادة (1845) إذا كان المحكمون مأذونين بالتحكيم فلهم تحكيم

آخر وإلا فلا.¹

ترجمہ: اگر فریقین کی طرف سے ثالثین کو اس بات کی اجازت ہو کہ وہ کسی اور کو فیصلہ کرنے کے لئے مقرر کرے تو ان کا ایسا کرنا جائز ہے ورنہ نہیں۔

اجتہادی مسائل میں تحکیم کا قضیہ

حدود کے علاوہ مسائل میں تحکیم کرنا جائز ہے۔ تاہم کیا اجتہادی نوعیت کے مسائل میں کسی ایسے شخص کو بھی حکم بنایا جاسکتا ہے جن کا فقہی مذہب و موقف اجتہادی

¹ مجلة الأحكام العدلية: الكتاب السادس عشر في القضاء، الباب الرابع في بيان المسائل

المتعلقة بالتحكيم، ص 375

مسائل میں فریقین کے موقف کے خلاف ہو؟ مثال کے طور پر زید اور بکر حنفی ہیں، ان کا کسی مسئلہ میں باہم نزاع پیدا ہو جاتا ہے اور وہ مسئلہ ایسا ہے جس میں فقہائے احناف اور فقہائے شوافع کا اختلاف ہے تو کیا یہ دونوں ایسا کر سکتے ہیں کہ شافعی شخص کو ثالث مقرر کر کے اس سے نزاع کا تصفیہ کروائیں یا نہیں؟

اس کا جواب یہ ہے کہ فی نفسہ گو اس کی گنجائش ہو سکتی ہے، تاہم اس سے احتراز ہی کر لینا چاہئے، حضرات فقہائے کرام اس کو ان مسائل کی فہرست میں سے گنواتے ہیں جن کی ترویج و تشہیر سے گریز ہی کرتے رہنا مناسب ہے۔

کھلی اجازت دینے کے مفاسد

اس کی کھلی چھوٹ دینے کی صورتیں میں درج ذیل مفاسد کا دروازہ چوہٹ کھلنے کا اندیشہ ہے:

الف: متاخرین فقہائے کرام نے حالات کا تجزیہ کر کے بالکل بجاطور پر یہ فیصلہ فرمایا ہے کہ موجودہ حالات میں تقلیدِ شخصی ضروری ہے، اس کے چھوڑنے کی صورت میں مختلف دینی مفاسد کا قوی اندیشہ ہے۔ درج بالا مسئلہ کی کھلی چھوٹ دینے کی صورت میں نقصان یہ ہوتا ہے کہ جن مصالح کے تحفظ اور مفاسد سے بچاؤ کی خاطر تقلیدِ شخصی کو ضروری قرار دیا جاتا ہے، وہ مصالح ہی ہاتھ سے نکل جاتے ہیں اور مفاسد متحقق ہو جاتے ہیں۔

ب: بعض فقہائے کرام نے اس کی ایک وجہ یہ بھی تحریر فرمائی ہے کہ اگر اس بات کی کھلی اجازت دیدی جائے تو اس سے منصبِ قضاء کی اہمیت و افادیت کو نقصان پہنچے گا یا کم از کم اس کا قوی اندیشہ پیدا ہو جائے گا کہ جب ہر مسئلہ میں اور ہر طرح فیصلہ کے لئے تحکیم سے استفادہ کیا جاسکتا ہے تو پھر خواہ مخواہ قضاء اور قاضی کی عدالت میں جانے اور وہاں

سے فیصلہ کروانے کی زحمت کیوں گوارا کی جائے! علامہ شرنبلالی رحمہ اللہ "حاشیہ درر و غرر" میں فرماتے ہیں:

(قوله ولا يفتي به أي بصحته في غير ما ذكر لئلا يتجاسر العوام

فيه) قال في البرهان ولئلا يذهب مهابة منصب القضاء-1

ترجمہ: لوگوں کی جرات و جسارت کے اندیشہ کی خاطر ذکر کردہ مسائل کے علاوہ اجتہادی نوعیت کے احکام میں تحکیم کے صحیح ہونے کا فتویٰ نہیں دیا جائے گا، برہان میں ہے کہ یہ اس لئے تاکہ منصب قضاء کی عظمت ختم نہ ہو جائے۔

ج: کمزور دینی حس رکھنے والے افراد کی جرات بڑھ جائے گی اور وہ موقع بے موقع اسی طرح تحکیم کرنا شروع کریں گے۔

"شرح ادب القاضی" میں ہے:

قال الشيخ الإمام شمس الأئمة الحلواني رحمه الله، تخصيص صاحب الكتاب الحدود والقصاص دليل على أن فيما سوي ذلك ينفذ حكم الحاكم المحكم في المجتهادات، نحو الكنايات [في الطلاق]، والطلاق المضاف، وهو الظاهر عند أصحابنا، وإليه أشار بعد هذا، وهو الصحيح، لكن مشايخنا امتنعوا عن هذا في الفتوى وقالوا: يحتاج إلى حكم الحاكم كما في الحدود والقصاص كيلاً يتجاسر العوام فيه. 2

¹ درر الحکام شرح غرر الأحکام: کتاب القضاء، ما تقضي فيه المرأة، ج 2، ص 411

² شرح «أدب القاضي للخصاف» للصدر الشهيد ت سرحان: الباب السادس والسبعون

(في الخصمين بحكمان بينهما حكماً)، التحكيم في الحدود والقصاص، ج 4، ص 63

ترجمہ: امام شمس الائمہ حلوانی رحمہ اللہ فرماتے ہیں کہ: صاحب کتب کا حدود و قصاص کی تخصیص اس بات کی دلیل ہے کہ ان کے علاوہ اجتہادی نوعیت کے مسائل جیسے طلاق کے باب میں کنایات اور طلاق معلق وغیرہ میں ظاہر مذہب یہ ہے کہ اس میں تحکیم نافذ ہو اور یہی بات صحیح بھی ہے لیکن مشائخ رحمہم اللہ نے اس پر فتویٰ دینے سے ممانعت فرمائی ہیں، فرماتے ہیں کہ: اس میں بھی حدود و قصاص کی طرح قاضی کے فیصلے کی طرف احتیاج ہوتا ہے تاکہ کمزور دینی حس رکھنے والے افراد کی جرأت بڑھ نہ جائے۔

"ہدایہ" میں ہے:

"ولا يجوز التحكيم في الحدود والقصاص" .. قالوا: وتخصيص الحدود والقصاص يدل على جواز التحكيم في سائر المجتهدات كالطلاق والنكاح وغيرهما، وهو صحيح إلا أنه لا يفتى به، ويقال يحتاج إلى حكم المولى دفعا لتجاسر العوام-1

ترجمہ: حدود و قصاص میں تحکیم جائز نہیں ہے۔۔۔ مشائخ رحمہم اللہ فرماتے ہیں کہ حدود و قصاص کی تخصیص اس بات کی دلیل ہے کہ اجتہادی نوعیت کے تمام مسائل جیسے طلاق، نکاح وغیرہ میں تحکیم جائز ہو اور یہی بات قوی ہے مگر اس پر فتویٰ نہیں دیا جائے گا اور کمزور دینی حس رکھنے والے افراد کی جرأت دفع کرنے کے لئے کہلاتا ہے کہ ان میں قاضی کے فیصلے کی طرف احتیاج ہوتا ہے۔

"معین الحکام" میں ہے:

¹ الهدایة في شرح بداية المبتدي: كتاب أدب القاضي، باب التحكيم، ج3، ص108

وينفذ حكم المحكم في سائر المجتهدات نحو الكنايات والطلاق
والعتاق وهو الصحيح، لكن شيوخ المذهب امتنعوا عن الفتوى
بهذا لئلا يتجاسر العوام فيه.¹

ترجمہ: تمام اجتہادی نوعیت کے مسائل جیسے طلاق کے باب میں کنایات اور عمق میں ثالث کا
فیصلہ نافذ ہو اور یہی بات صحیح بھی ہے لیکن مشائخ رحمہ اللہ اس پر فتویٰ دینے سے ممانعت فرمائی
ہیں، تاکہ عوام اس میں جرات و جسارت نہ کرے۔

یاد رہے کہ یہاں لوگوں کی جس جرات و جسارت کے اندیشہ کی خاطر اجتہادی
نوعیت کے مسائل میں تحکیم کی کھلی اور صاف اجازت دینے کی ممانعت کی گئی ہے، اس
سے وہی جرات مراد ہے جو اوپر تحریر کی گئی ہے کہ اس کی وجہ سے تقلید شخصی اور اس سے
وابستہ مصلح کو نقصان پہنچ سکتا ہے۔ علامہ باہر ترقی رحمہ اللہ تحریر فرماتے ہیں؛

قال شمس الأئمة الحلواني: مسألة حكم المحكم تعلم ولا يفتى
بها، وكان يقول: ظاهر المذهب أنه يجوز إلا أن الإمام الأستاذ أبا
علي النسفي كان يقول: يكتف هذا الفصل ولا يفتى به كي لا يتطرق
الجهال إلى ذلك فيؤدي إلى هدم مذهبنا²

ترجمہ: شمس الأئمة علامہ حلوانی رحمہ اللہ فرماتے ہیں: ثالث کے فیصلے کا مسئلہ معلوم ہے لیکن
اس پر فتویٰ نہیں دیا جائے گا، اور وہ فرماتے تھے کہ ظاہر مذہب میں یہ جائز ہے، مگر حضرت امام
ابو علی النسفی رحمہ اللہ فرماتے تھے کہ یہ فیصل چھپائی جاتی ہے اور اس پر فتویٰ نہیں دیا جائے گا۔

¹ معین الحکام فیما یتردد بین الخصمین من الأحکام: فصل فیما یصح فیہ حکم المحکم
وما لا یصح، الباب الخامس فی أركان القضاء، ص 25

² العناية شرح الهداية: كتاب أدب القاضي، باب التحكيم، ج 7، ص 318

محقق علامہ ابن الہمام رحمہ اللہ فرماتے ہیں:

وفي الذخيرة: فيمن تزوج امرأة بغير ولي فطلقها ثلاثا فبعث القاضي إلى شافعي ليحكم بينهما ببطلان ذلك النكاح وببطلان الثلاث يجوز، وكذا لو حكما بذلك حكما يجوز، ولا يفتى به لما مر: يعني ما قدمه من خشية تجاسر العوام: يعني على هدم المذهب...¹

ترجمہ: "ذخیرہ" میں اس شخص کے بارے میں ہے جو کسی عورت سے اس کے ولی کے بغیر نکاح کرے، پھر اسے تین طلاق دے، پھر قاضی اس کو شافعی المسلک قاضی کے طرف بھیجے تاکہ وہ ان دونوں کے مابین اس نکاح اور ان تین طلاقیوں کے باطل ہونے کا فیصلہ کرے تو یہ جائز ہے، اور اسی طرح اگر ان دونوں نے اس مسئلہ میں کسی کو حکم دیا تو یہ بھی جائز ہے لیکن عوام کا مذہب کے منہدم کرنے پر جرأت و جسارت کی وجہ سے اس پر فتویٰ نہیں دیا جائے گا۔

بعض مسائل میں فتویٰ نہ دینے کا مطلب

سابقہ عبارات میں جو یہ بات ذکر کی گئی ہے کہ دلیل کے لحاظ سے تو تحکیم تمام مسائل میں درست اور معتبر ہے لیکن اجتہادی مسائل میں اس کے درست ہونے کا فتویٰ نہیں دیا جائے گا، اس نوعیت کے دیگر بھی متعدد مسائل ہیں جن کے بارے میں حضرات فقہاء کرام یہی ارشاد فرماتے ہیں۔ بعض حضرات نے اس کا مطلب یہ سمجھ لیا ہے کہ زبانی طور پر تو اصل مسئلہ بتا دیا جائے گا لیکن تحریری فتویٰ نہ دیا جائے۔ حالانکہ یہ مفہوم اس عبارت کے اصل منشا کے خلاف ہے، جس "عوامی جسارت و جرأت" سے بچنے کی خاطر یہ

¹ فتح القدیر: کتاب أدب القاضي، باب التحکیم، ص 7، ص 319

تعبیر استعمال کی جاتی ہے، وہ زبانی فتویٰ کی شکل میں بھی واقع ہو جاتا ہے، اس لئے یہ مفہوم لینا بالکل درست نہیں ہے۔ اس کہنے کا مطلب یہ ہے کہ نہ زبانی طور پر اصل حکم بتایا جائے اور نہ ہی تحریری طور پر لکھا جائے بلکہ بلا ضرورت تو حکم بیان ہی نہ کیا جائے، اور اگر کہیں اس کی نوبت آجائے تو دینی مصالح کے پیش نظر اس پہلو کا جواب دیا جائے جس کے نتیجے میں ایسی جرأت و جسارت پیدا نہ ہو۔ "بحر" میں ہے:

وفي السراج الوهاج إلا أن أصحابنا امتنعوا من هذه الفتوى وقالوا
لا بد فيها من حكم المولى كالحُدود كي لا يتجاسر العوام.
اهـ. واعلم أن معنى قولهم لا يفتى به لا يكتب على الفتوى ولا
يجاب باللسان بالحل وإنما يسكت المفتي كما أفاده في الفتاوى
الصغرى بقوله نكتم هذا الفصل ولا نفتي به وظاهر الهداية أن
معناه أن المفتي يحيب بقوله لا يحل فليتأمل فيه -1

ترجمہ: "سراج الوہاج" میں ہے مگر یہ کہہ مارے احباب نے اس پر فتویٰ دینے سے
ممانعت فرمائی ہیں اور فرماتے ہیں: اس میں حدود کی طرح قاضی کا فیصلہ ضروری ہے تاکہ
عوام جسارت نہ کرے، جان لو! کہ فقہلہ کے قول "لَا يُفْتَى بِهِ" کا معنی یہ کہ فتویٰ کے طور
پر اس کو نہیں لکھا جائے گا اور نہ اس کے حلال ہونے کے بارے میں زبان سے جواب دیا
جائے گا، بلکہ مفتی قماموشی اختیار کرے گا، جیسا کہ "فتاویٰ صغریٰ" میں مصنف نے اپنے اس
قول کے ساتھ اس بات کا فائدہ دیا ہے کہ ہم اس فصل کو چھپائیں گے اور اس پر فتویٰ نہیں دیں

¹ البحر الرائق: کتاب القضاء، باب التحکیم، ج 7، ص 26

گے اور ہدایہ کے کلام سے ظاہر ہوتا ہے کہ اس کا معنی یہ ہے کہ حلال نہیں ہے کہ مفتی اپنے قول سے جواب دے۔

تعزیر بالمال کی بنیاد پر فیصلہ کرنا

جرگہ اور مجلس تحکیم بہت سے قضایا میں تعزیر بالمال (مالی جرمانہ) کی بنیاد پر فیصلہ کرتے ہیں، مثال کے طور پر بعض نزاعات میں جس فریق کی ظلم و زیادتی واضح ہو جاتی ہے، اس کے بعض املاک کو ضائع کر دیا جاتا ہے، یا دوسرے فریق کو دلویا جاتا ہے، بسا اوقات ایسا ہوتا ہے کہ زیادتی کرنے والے فریق کے ذمہ کچھ بھیڑ بکری وغیرہ ذبح کرنے اور لوگوں کو کھلانے کو ضروری قرار دیا جاتا ہے۔ سوال یہ ہے کہ ایسے فیصلوں کی شرعی حیثیت کیا ہوگی؟ کیا ثالث لوگوں کے ایسے فیصلے بھی نافذ ہوں گے یا نہیں؟

بظاہر تو یہ دونوں صورتیں تعزیر بالمال کی ہے جو عام حالات میں درست نہیں ہے البتہ کہیں کوئی ایسی مجبوری پیش آجائے کہ کسی ضروری مصلحت کا حاصل کرنا اس پر موقوف ہو تو ایسی صورت میں بہت سے اہل علم کے نزدیک اس کی گنجائش دیدی جاتی ہے، بہت سے اہل علم نے تحکیم کی ان جیسے فیصلوں کا بھی یہی حکم بیان فرمایا ہے۔

تاہم غور کیا جائے تو مجلس تحکیم فریقین کے دئے ہوئے اختیار کے مطابق ہی کوئی فیصلہ یا تصرف کر سکتے ہیں، اب اگر فریقین نے صراحت کے ساتھ یا دلالت اس بات کا بھی اختیار دیا تھا تو اس کے بعد بظاہر ایسا معلوم ہوتا ہے کہ اس کے درست ہونے میں تردد کرنے کی ضرورت نہیں ہے، جس کی ایک بنیادی وجہ یہ ہے کہ خود تعزیر بالمال کے ناجائز ہونے کی بنیادی وجہ یہی بتائی جاتی ہے کہ اس میں کسی کامال اس کی اجازت کے بغیر لے لیا جاتا ہے، اور یہ وجہ درج بالا صورت میں موجود نہیں ہے۔

ثالث کا فیصلہ عدالت میں پیش ہو جائے

پہلے ذکر کیا گیا تھا کہ ثالث کا فیصلہ اور باقاعدہ سرکاری قاضی کا فیصلہ یکساں نہیں ہے بلکہ دونوں میں کئی لحاظ سے فرق ہیں، ان ہی میں سے ایک فرق یہ بھی ہے کہ اگر کسی قاضی کا فیصلہ دوسری عدالت میں پیش ہو جائے تو اس دوسری عدالت کی بھی ذمہ داری ہے کہ اس کو نافذ ہی رہنے دے اگرچہ ان کا اپنا فقہی یا اجتہادی موقف اس فیصلہ کے منقضی کے خلاف بھی ہو، اس کی بجائے اگر ثالث کا کیا ہوا فیصلہ اگر کسی عدالت میں پیش ہو جائے تو اس کو اس قدر تقدس حاصل نہیں ہو گا بلکہ اگر قاضی کی رائے میں وہ فیصلہ درست اور شرعی تعلیمات کے مطابق ہو تو نافذ کرے ورنہ رد کرے۔ دونوں کے درمیان اس فرق کی بنیادی وجہ وہی ہے کہ سرکاری قاضی کی ولایت و اختیار ثالث کے اختیار سے کہیں زیادہ ہوتی ہے۔

"تمیین" میں ہے:

(وَأَمْضَى الْقَاضِي حُكْمَهُ إِنْ وَافَقَ مَذْهَبَهُ) .. (وَأِلَّا أَبْطَلَهُ) أَي إِنْ لَمْ يُوَافِقْ مَذْهَبَهُ أَبْطَلَهُ؛ لِأَنَّ حُكْمَهُ لَا يُلْزِمُهُ لِعَدَمِ التَّحْكِيمِ مِنْ جِهَتِهِ بِخِلَافِ مَا إِذَا رَفَعَ إِلَيْهِ حُكْمَ حَاكِمٍ حَيْثُ لَا يَبْطُلُهُ، وَإِنْ خَالَفَ مَذْهَبَهُ إِلَّا أَنْ يَخَالَفَ الْكِتَابَ أَوْ السُّنَّةَ أَوْ الْإِجْمَاعَ¹

ترجمہ: قاضی کی رائے میں ثالث کا فیصلہ درست اور مذہب کے مطابق ہو تو نافذ کرے ورنہ رد کرے؛ اس لئے کہ سرکار کی طرف سے ولایت نہ ہونے کی وجہ سے اس کا فیصلہ لزوم کا

¹ تبیین الحقائق: کتاب القضاء باب مسائل شقی ج 4، ص 193

درجہ نہیں رکھتا اس کا حکم قاضی کے حکم سے مختلف ہے اس لئے قاضی کا فیصلہ اگر کتاب اللہ، سنت یا اجماع کے مخالف نہ ہو تو باطل نہیں ہوگا اگرچہ اس کے مذہب کے مخالف ہو۔
"مجلہ" میں ہے:

المادة (1849) إذا عرض حكم المحكم على القاضي المنصوب من قبل السلطان فإذا كان موافقا للأصول صدقه وإلا نقضه. 1
ترجمہ: ثالث کا کیا ہوا فیصلہ اگر سرکاری قاضی پر پیش کیا جائے پس اگر قاضی کی رائے میں وہ فیصلہ درست اور شرعی تعلیمات کے مطابق ہو تو اس کی تصدیق کرے ورنہ رد کرے۔

ثالث کے لئے تحفہ اور ضیافت قبول کرنے کا حکم

قاضی کے بارے میں تو یہ بات تقریباً تمام فقہی مصادر میں مذکور ہے کہ وہ فریقین میں سے کسی سے ہدیہ وصول کر سکتا ہے اور نہ ہی ان میں سے کسی کی ضیافت یا خصوصی دعوت قبول کر سکتا ہے، لیکن کیا حکم اور ثالث کا بھی یہی حکم ہے یا اس مسئلہ میں اس کا حکم باقاعدہ قاضی کے حکم سے مختلف ہے؟ وہ اگر کسی خصم کی دعوت یا ہدیہ قبول کرنا چاہتا ہے تو کر سکتا ہے یا نہیں؟

اس میں بعض اہل علم کی رائے تو یہ ہے کہ ثالث کے لئے ان چیزوں کے وصول کرنے کی بہر حال گنجائش ہے، اگر کسی فریق کو اس کی وجہ سے اندیشہ پیدا ہو جائے کہ شاید ثالث فیصلہ کرتے وقت انصاف کے تقاضوں کو ملحوظ نہیں رکھ سکے گا تو اس کو اختیار ہے کہ فیصلہ کرنے سے پہلے ثالث کو معزول کرے۔ صاحب بحر کی رائے یہ ہے کہ فیصلہ

¹ مجلة الأحكام العدلية: الكتاب السادس عشر: في القضاء، الباب الرابع: في بيان

کرنے سے پہلے تو اس کا حکم بھی قاضی کی طرح ہونا چاہئے اور جس طرح قاضی کے لئے ان چیزوں کا قبول کرنا درست نہیں ہے یوں ہی حکم کے لئے بھی ایسا ہی ہونا چاہئے لیکن فیصلہ کر چکنے کے بعد چاہے تو وصول کر سکتا ہے۔ "بجر" میں ہے:

وينبغي أن لا يلي المحكم الحبس ولم أره وكذا لم أر حكم قبوله الهداية وإجابة الدعوة وينبغي أن يجوز له لانتهاه التحكيم بالفراغ إلا أن يهدي إليه وقته من أحدهما فينبغي أن لا يجوز¹

ترجمہ: یہ حکم کہ مناسب یہ ہے کہ ثالث کو قید کرنے کا اختیار نہ ہو اور اسی طرح ثالث کے ہدیہ اور دعوت قبول کرنے کا حکم میں نہیں دیکھا اور مناسبت یہ ہے کہ فریقین میں اگر کسی ایک نے اس کو ہدیہ دے دیا فیصلہ کے وقت تو اس کے لئے ہدیہ قبول کرنا جائز نہیں ہے، ہاں! اگر متخاصم نے اس کو ہدیہ دے دیا فیصلہ کر چکنے کے بعد چاہے تو ہدیہ قبول کر سکتا ہے۔

"در مختار" میں ہے:

وكذا لم أر حكم قبوله الهداية وينبغي أن تجوز إن أهدى إليه وقت التحكيم.

ترجمہ: اور اسی طرح ثالث کے ہدیہ قبول کرنے کا حکم میں نے نہیں دیکھا اور لائق یہ ہے کہ اگر متخاصم نے اس کو ہدیہ دے دیا تحکیم کے وقت تو اس کے لئے ہدیہ قبول کرنا جائز ہے۔

وفي رد المحتار تحته: (قوله وكذا إلخ) هذا من البحر أيضا حيث قال: وكذا لم أر حكم قبول الهداية وإجابة الدعوة، وينبغي أن يجوز له لانتهاه التحكيم بالفراغ إلا أن يهدي إليه وقته من أحدهما

¹ البحر الرائق: كتاب القضاء ، باب التحكيم ، حكم المحكم لأبويه وولده، ج 7، ص 28

فينبغي أن لا يجوز اهـ وذكر الرحمتي أن الذي ينبغي الجواز لأن من ارتاب فيه له عزله قبل الحكم بخلاف القاضي اهـ وفيه نظر والله سبحانه أعلم. 1

ترجمہ: مذکورہ بات "بحر" سے بھی نقل کی گئی ہے، صاحب بحر فرماتے ہیں کہ: اور اسی طرح ثالث کے ہدیہ اور دعوت قبول کرنے کا حکم میں نہیں دیکھا اور لائق یہ ہے کہ متخاصمین میں اگر کسی ایک نے اس کو ہدیہ دے دیا فیصلہ کے وقت تو اس کے لئے ہدیہ قبول کرنا جائز نہیں ہے، ہاں! اگر متخاصم نے اس کو ہدیہ دے دیا فیصلہ کر چکنے کے بعد چاہے تو ہدیہ قبول کر سکتا ہے۔ اور "رحمتی" نے ذکر کیا ہے کہ جواز ہی مناسبت ہے؛ اس لئے کہ کسی فریق کو اس کی وجہ سے شک پیدا ہو جائے تو اس کا اختیار ہے کہ فیصلہ کرنے سے پہلے ثالث کو معزول کرے بخلاف قاضی کے۔

اس میں بظاہر صاحب بحر کی بات ہی زیادہ قابل عمل معلوم ہوتی ہے جیسا کہ علامہ شامی کی عبارت سے بھی یہی مستفاد ہوتا ہے۔ نیز اس رائے کے مطابق ثالث کے لئے فیصلہ کر چکنے کے بعد ہدیہ و ضیافت قبول کرنے کی اجازت دی گئی ہے، لیکن ثالث کے لئے بہر حال مناسب یہی معلوم ہوتا ہے کہ اس گنجائش سے بھی اسی صورت میں فائدہ اٹھائے جبکہ:

الف: وہ مستقل ثالث کی حیثیت سے معروف نہ ہو۔

ب: اور اس طرح گنجائش پر عمل کرنے کی صورت میں کسی دینی مفسدہ کا اندیشہ غالب نہ ہو۔

1 الدر المختار وحاشیة ابن عابدین: کتاب القضاء، باب التحکیم، باب کتاب القاضی
إلى القاضي، ج 5، ص 432

فصل دوم: تحکیم کے تصور و تصدیق سے متعلقہ اشکالات و شبہات کا جائزہ

پہلا اشکال: اسلامی ملک میں اس کی ضرورت کیا ہے؟

اسلامی ملک میں اسلامی عدالتیں قائم ہیں تو ان کے ہوتے ہوئے تحکیم پر زور دینے کی آخر کیا ضرورت ہے؟ اگر یہی مقصود ہے کہ لوگوں کے نزاعات کا اچھی طرح تصفیہ ہو جایا کرے تو یہ مقصود تو ملک میں قائم عدالتوں کے ذریعے حاصل ہو جاتا ہے تو اس کے بعد تحکیم کی اہمیت اور اس کی ضرورت کیا باقی رہ سکتی ہے؟

جواب

بلاشبہ یہ ملک اسلامی تعلیمات کو نافذ کرنے کے لئے اسلامی نعرے پر بنایا گیا ہے اور اللہ تعالیٰ کا بہت ہی شکر ہے کہ بہت سی کمزوریوں کے اعتراف کے باوجود اب بھی دنیا جہاں کے ممالک کی نسبت اس میں متعدد دینی خصوصیات موجود ہیں۔

لیکن بنیادی نکتے کی بات یہی ہے کہ عدالتوں میں رائج نظام اسلامی تقاضوں کے مطابق ہے یا نہیں؟ عدالتی نظام سے جو شرعی مقاصد و اہداف وابستہ ہیں، وہ ان عدالتوں سے حاصل ہو جاتے ہیں یا نہیں؟ یاد رہے کہ صرف لوگوں کے نزاعات کا نمٹانا ہی شریعت کا حکم نہیں ہے بلکہ اس کا ہدف یہ ہے کہ لوگوں کے نزاعات کو شریعت کے متعین کردہ احکام و ضوابط کے تحت ہی نمٹایا جائے اور یہ ہدف ہماری رائج عدالتوں سے پوری طرح حاصل نہیں ہو پاتا جس کی چند وجوہات درج ذیل ہیں:

الف: انصاف حاصل کرنے کا راستہ سستا نہیں ہے بلکہ اکثر اوقات کثیر زر خرچ کرنے کی ضرورت پڑتی ہے جو متوسط آدمی کی استطاعت سے باہر ہوتا ہے۔

ب: انصاف حاصل کرنے کا راستہ لمبا ہے، جلدی اور بروقت فیصلہ نہیں ہوتا بلکہ اس میں بہت کچھ دیر لگتی ہے۔ چنانچہ مشہور ہے کہ عدالتوں کے ذریعے وہی انصاف حاصل کر سکتا ہے جو صبرِ ایوب (صَلَّى اللهُ عَلَيْهِ وَسَلَّمَ)، عمرِ نوح (صَلَّى اللهُ عَلَيْهِ وَسَلَّمَ) اور خزانہ قارون رکھتا ہو۔

ج: ہماری آئین میں الحمد للہ بہت سے اسلامی شقیں موجود ہیں لیکن بد قسمتی سے اس کے باوجود بہت سے قوانین خلاف شرع ہیں اور عدالتیں قانون کے مطابق ہی کاروائی کرنے اور فیصلہ کرنے کے پابند ہوتے ہیں۔

د: انصاف تک پہنچنے کا راستہ اور طریق کار بھی خالص اسلامی نہیں ہے بلکہ عام طور پر اس میں بھی متعدد خلاف شرع امور کا ارتکاب کرنا ہی پڑتا ہے۔

دوسرا اشکال: قوت نافذہ کے بغیر تحکیم کا کیا فائدہ ہے؟

دوسرا شبہ عام طور پر یہ کیا جاتا ہے کہ حکم یا مجلس تحکیم کے پاس تو قوت نافذہ ہوتا نہیں ہے کفر یقین کو فیصلہ ماننے اور اس کے مطابق کاروائی کرنے پر مجبور کرے، اور اس کے بغیر لوگ اپنے مفاد کے خلاف فیصلہ قبول نہیں کرتے۔ عدالتوں میں تو یہ ہوتا ہے کہ اگر کوئی فریق فیصلہ ہو جانے کے بعد اس پر عمل کے لئے تیار نہیں ہوتا تو دوسرا فریق عدالت کے ذریعے اور عدالت اپنے فوج و پولیس وغیرہ کے ذریعے اس کو فیصلہ کے مطابق عمل کرنے پر مجبور کر سکتا ہے اور اسی لئے عدالتی فیصلے کی بڑی اہمیت سمجھی جاتی ہے لیکن مجلس تحکیم تو اس طرح قوت سے محروم ہوتا ہے۔ اب اگر تحکیم کی ضرورت پر اصرار کر کے اس کا انتظام بھی کر دیا جائے تو بھی اس کا کیا فائدہ متصور ہو سکتا ہے؟

جواب:

یہ بات بلاشبہ درست ہے اور عدالتی فیصلوں اور مجالس تحکیم کے فیصلوں کے درمیان یہ اساسی نوعیت کا فرق موجود ہے لیکن اس کے باوجود تحکیم کی اہمیت ختم نہیں ہوتی جس کی چند وجوہات درج ذیل ہیں:

الف: فیصلہ ماننے کے لئے قوت نافذہ کا موجود ہونا ہر جگہ ضروری نہیں ہوتا، دوسرے الفاظ میں یہ کہئے کہ قوت نافذہ صرف فوج و پولیس ہی میں منحصر نہیں ہے بلکہ اس کی ضرورت تو وہیں پیش آتی ہے جب فریقین ضدی اور سرکش ہوں، کہ از خود حق دار کا حق دینے پر آمادہ نہ ہوتے ہوں جب تک کہ فوج و پولیس کے ذریعے ان کو مجبور نہ کر دیا جائے۔ ظاہر ہے کہ معاشرے کے تمام افراد ایسے نہیں ہیں، بہت سے لوگوں کے لئے ان کا دینی حس، خوفِ آخرت اور اللہ تعالیٰ کی مشیت ہی قوت نافذہ کی حیثیت رکھتی ہے جس کی وجہ سے ان کلیہ حال ہوتا ہے کہ اگر ان کو معلوم ہو جائے کہ میرے ذمہ کسی کا حق بنتا ہے تو وہ از خود دینے کے لئے تیار ہوتے ہیں۔ بہت سے لوگ خدا کے خوف سے تلواس پر آمادہ نہیں ہوتے لیکن دیگر عناصر کی وجہ سے فیصلہ ماننے پر مجبور ہو جاتے ہیں۔ ایسے لوگ خواہ معاشرے میں کم ہو یا زیادہ، لیکن بہر حال ان کی حد تک تو کسی ایسے نظام تحکیم کا انتظام کرنا ضروری ہے جو شرعی تقاضوں پر پورا اترتا ہو۔¹

اس کام کے لئے ہم نے مختلف جگہوں کے دورے کئے جہاں تحکیم کا نظم کسی نہ کسی شکل میں موجود تھا، اپنے معلومات میں اضافے کے لئے ان سے کچھ گفت و شنید ہوئی۔ زیر بحث سوال کے جواب میں ان کے تاثرات امید افزا اور کافی حد تک اطمینان بخش معلوم ہوئے، اس کا حاصل یہ تھا کہ گویا ایسے واقعات بھی سامنے آجاتے ہیں کہ بعض لوگ فیصلہ کروانے کے باوجود بھی ضد و نفسانیت وغیرہ عوامل کی وجہ سے اس کے ماننے اور اس کے مطابق عمل کرنے سے انکاری ہوتے ہیں، لیکن اکثریت ایسی نہیں ہے، اکثر فیصلے رو بہ عمل لائے جاتے ہیں۔

ب: شخص اپنی استطاعت کی حد تک کا ہی مکلف ہے اور ہماری استطاعت یہی ہے کہ دینی و شرعی تقاضوں کے مطابق کوئی مناسب و معقول نظم قائم کر لیں، لوگوں کا عملی طور پر اس کو تسلیم کرنا اور اس کے مطابق عمل درآمد کرنا ایک ایسا کام ہے جو ہمارے دائرہ اختیار سے باہر ہے، ہم اس کے لئے صرف وعظ و نصیحت ہی کر سکتے ہیں۔ اب یہ بات کیونکر مناسب ہو سکتی ہے کہ ایک ایسی بات کے لئے جس کے ہم پابند ہی نہ ہوں، ہم اپنی استطاعت و قدرت کی حد تک ایک اہم دینی خدمت انجام دینے کو ہی سلام کر لیں!

ج: خدمت دین کے تمام وہ شعبے جن کا تعلق عام افراد کے ساتھ ہوتا ہے، ان کا قریب قریب یہی حال ہے، مثال کے طور پر جمعہ وغیرہ اجتماعات کے موقع پر وعظ و نصیحت کا کام ہے، امر بالمعروف اور نہی عن المنکر کافر بیضہ ہے، افتاء کی خدمت ہے وغیرہ وغیرہ۔ بلاشبہ یہ سب اہم دینی خدمات ہیں لیکن ان میں بھی کسی نہ کسی درجہ میں وہی خطرہ موجود ہے کہ لوگ نہیں مانیں گے اور یہ نرا خطرہ ہی نہیں بلکہ آئے دن اس کا مشاہدہ بھی ہوتا رہتا ہے لیکن اس کے باوجود محض اس بنیاد پر ہم یہ خدمات چھوڑنے کے لئے تیار نہیں ہوتے۔

تیسرا اشکال: دارالافتاء کے باوجود تحکیم کی ضرورت کیوں؟

جب ملک کے کونے کونے میں دارالافتاء موجود ہے اور وہاں سے لوگوں کے دینی مسائل کا حل نکالا جاتا ہے تو اس کے ہوتے ہوئے تحکیم کی ضرورت کیا ہے؟ دارالافتاء کا نظم اس مقصد کے لئے کافی ہے اور وہیں سے وہ ساری ضرورتیں پوری ہو جاتی ہیں جن کے لئے مجلس تحکیم کی اہمیت پر زور دیا جاتا ہے!

جواب

تحکیم کوئی الگ شعبہ نہیں ہے بلکہ وسیع معنی میں دارالافتاء ہی کا ایک ذیلی کام ہے۔ بعض مسائل تو فتویٰ کی ترتیب اور فتویٰ کی زبان سے ہی حل ہو جاتے ہیں لیکن مسائل کی ایک قسم ایسی بھی ہے جس میں فتویٰ زیادہ مفید و مؤثر ثابت نہیں ہوتا، وہاں باقاعدہ فریقین کا موقف سننے اور پھر اس کے نتیجے میں کوئی فیصلہ کن بات کی ضرورت پیش آتی ہے، اس کے بغیر مقصود حاصل نہیں ہوتا اور باہم تنازع ختم نہیں ہوتا۔ اسی کو تحکیم کہا جاتا ہے۔

مثال کے طور پر دارالافتاؤں میں آئے دن اس نوعیت کے سوال آتے ہیں کہ طلاق کے معاملہ میں میاں بیوی کا اختلاف ہے، میاں دعویٰ کرتا ہے کہ میں نے کوئی طلاق نہیں دی یا تین سے کم طلاقیں دی ہیں جبکہ بیوی دعویٰ کرتی ہے کہ شوہر نے مجھے پورے تین طلاقیں ہی دی ہیں، دارالافتاء سے یہی جواب صادر ہوتا ہے کہ پہلے بیوی اپنے دعویٰ پر گواہ پیش کرے، اگر نہ ہو تو شوہر اپنی بات پر قسم اٹھائے تو اس کی بات ثابت ہو جائے گی، البتہ چونکہ عورت قاضی کی طرح ہے لہذا اگر اس نے اپنے کانوں سے طلاق کے الفاظ سنے ہوں یا قابل اعتماد لوگوں کی زبانی اس کو اطلاع ملی ہو کہ شوہر نے تین طلاقیں دی ہیں تو ان دونوں صورتوں میں وہ بہر حال اپنے آپ کو طلاق یافتہ ہی تصور کر لے اور شوہر کو کسی طرح اپنے اوپر قابو نہ دے۔

اب فتویٰ کی حد تک تو یہ بات درست ہے اور ظاہر ہے کہ فتویٰ دینے والا یہی فتویٰ دے سکتا ہے، لیکن اگر اس جیسی صورت میں شوہر اور بیوی ایک ہی دارالافتاء کے پاس الگ الگ آئے اور فتویٰ وصول کر لے اور پھر دونوں اس فتویٰ کے مطابق عمل بھی کرنا چاہے تو کیونکر کر سکتے ہیں؟ اور اس کا نتیجہ کیا ہوگا؟ شوہر قسم کھا کر اس کو اپنے پاس رہنے اور

قابو دینے پر مجبور کرے گا جبکہ بیوی اس سے انکار کرے گی، ظاہر ہے کہ اس سے معاملہ میں تناؤ پیدا ہوگا۔

اب عدالتی چارہ جوئی یا تحکیم کے بغیر اس کا کوئی مناسب حل نہیں ہے، عدالتی چارہ جوئی تو مؤثر و مفید ہے لیکن دارالافتاء سے بلا ضرورت اس کا مشورہ دینا کسی طرح مناسب نہیں ہے جس کی تفصیل پہلے ذکر کی گئی ہے۔

چوتھا اشکال: ریاستی ذمہ داری اپنے سر کیوں لے لی جائے؟

مجلس تحکیم کے حوالہ سے ایک اشکال یہ بھی ہے کہ لوگوں کے نزاعات نمٹانا تو حکومتی ذمہ داری ہے، حکومت ہی کا فریضہ ہے کہ لوگوں کے معاملات کلا رست نچ پر تصفیہ کرنے کے لئے کوئی مناسب نظم تشکیل دیدے اور وہ کسی نہ کسی درجے میں اس کو انجام بھی دے رہی ہے چنانچہ عدالتی نظام کا بنیادی مقصد یہی ہے، تو ایسے میں ہم کیوں یہ ذمہ داری اپنے سر لے لیں؟

جواب:

بلاشبہ صرف نزاعات ختم کرنا ہی نہیں بلکہ لوگوں کی دنیوی و دینی تمام اجتماعی ضروریات کے لئے انتظام کرنا اور اپنی استطاعت کی حد تک اس کے لئے مناسب مواقع فراہم کرنا حکومت وقت کی ذمہ داری ہے لیکن غور و فکر کی بات یہ ہے کہ اگر کہیں حکومت کسی خاص ضرورت کا سرے سے اہتمام کرنا ہی چھوڑتی ہے یا اہتمام کرتی تو ہے لیکن اس طریقے پر نہیں جو شریعت کا تقاضا ہے تو اس وقت رعایا کو کیا کرنا چاہئے؟ ایسی صورت حال میں کیا یہ رویہ اختیار کرنا مناسب ہے کہ جب حکومت انتظام نہیں کرتی تو ہم کیوں

کریں؟ یا اپنی استطاعت کی حد تک کوشش شروع کر لینی چاہئے؟ ظاہر ہے کہ یہی دوسرا راستہ ہی قرین دانش و قیاس ہے۔

موجودہ صورت حال یہ ہے کہ کسی بھی ملک میں مکمل اسلامی عدالتی نظام موجود نہیں ہے، تمام قوانین بھی اسلامی ہوں اور قانون کے مطابق انصاف کے حصول کا طریق کار بھی شرعی ہو، ایسی کوئی فضاء پوری دنیا میں موجود نہیں ہے۔ ہمارے ہاں وطن عزیز پاکستان کی عدالتی نظام بھی مکمل طور پر اسلامی ہے اور نہ ہی طریق کار درست ہے۔ اس گھمبیر صورت حال میں جس طرح امامت، تدریس، افتاء وغیرہ تمام خدمات کو، باوجودیکہ یہ سب چیزیں اصلاً اسلامی حکومت کے فرائض میں سے ہیں، کو اپنے سر لیتے ہیں اور اپنی استطاعت کی حد تک ان کے لئے انتظام کرتے ہیں، یوں ہی شرعی تقاضوں کے مطابق "حل نزاعات" اور "فصل خصومات" بھی ایک اہم دینی ذمہ داری ہے جس سے غفلت برتنا کسی طرح مناسب نہیں ہے۔

ختم شد

☆☆☆☆☆☆